



క్లారా జెట్కీన్


# కామ్రాడ్

మార్చి 2010

మాసపత్రిక

వెల: రూ.5

శతవత్సరాల మహిళా దినోత్సవ  
ప్రత్యేక సంచిక




మహిళాదినోత్సవానికి వందేళ్ళు  
మహిళలపై నిర్బంధం ఇంకెన్నాళ్ళు ?



# మార్చి 8

అంతర్జాతీయ మహిళా దినోత్సవ శుభాకాంక్షలు



స్వేచ్ఛా కపోతాల నవగీతం  
స్త్రీ విముక్తికి సంకేతం

సెంటర్ ఆఫ్ ఇండియన్ ట్రేడ్ యూనియన్స్ (సిఐటియు)

చిత్తూరు జిల్లా కమిటీ



మార్చి - 2010

# కార్మికత్వం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 23 సంఖిక : 3

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-14
ప్రాఫైల్	15
అంతర్జాతీయ మహిళా దినోత్సవం	16-17
అగర్తల కార్మికుల వెతలు	18
బాలలోకం, కవిత	20
సామాజిక న్యాయం	21
సారాసరవధ (కథ)	22-23
కనీసవేతనాలపై దాడి	25
అంతర్జాతీయం	27
అంగన్ వాడీల పోరాటం	28
శ్రామిక మహిళ	29
జీవో	30-31
రొయ్యల కంపెనీలో	32

### మేనేజర్

### కార్మికత్వం

ఇ.సం.1-7-139/44, ఎస్.ఐ.టి.యు. కేంద్రం,  
ఎస్.ఆర్. కె. నగర్, రిసాలగడ్డ, జమీనాస్ పూర్,  
మొక్కరాబాద్, హైదరాబాద్-20.  
ఫోన్: 27612474 ఫ్యాక్స్: 27646585

### ఎడిటోరియల్ బోర్డు

ఎడిటర్: పి.రోజా

సభ్యులు:

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎస్.మూర్తి, సత్యభాస్కర్.

### మేనేజరియల్ బోర్డు

మేనేజర్: నాగమణ్యం

సభ్యులు:

పర్వ సత్యనారాయణ, ఎస్.పుణ్యవతి,

ఆర్.ఎస్.మూర్తి, పి.అరుణ, బాల్ రాజ్

## మహిళా దినోత్సవ స్ఫూర్తితో ఉద్యమిద్దాం!

అంతర్జాతీయ మహిళా దినోత్సవం వందేళ్ళు చరిత్రను సంతరించుకున్నది. కాని నేటికీ మన దేశంలో శ్రామిక మహిళలు సమాన పనికి సమాన వేతనం, 8 గంటల పనిదినం, ప్రసూతి సౌకర్యాలు, శిశు సంరక్షణ కేంద్రాలు వంటి సమస్యలపై పోరాడాల్సిన స్థితి కొనసాగుతున్నది. ఆర్థిక అసమానతలతోపాటు స్త్రీ పురుషుల మధ్య అసమానతలను కూడా పెట్టుబడిదారీ వ్యవస్థ పెంచిపోషిస్తున్నది.

శ్రామిక మహిళలలో 96 శాతం మంది అసంఘటిత రంగంలో పని చేస్తూ సమాన వేతనం కూడా పొందలేకపోతున్నారు. పని చేసే చోట దుర్భరమైన పరిస్థితులతో లక్షలాదిమంది మహిళలు తీవ్ర మానసిక, శారీరక ఇబ్బందులకు గురౌతున్నారు. రోజుకి 10-12 గంటలు పని చేయాల్సి రావటం, శిశు సంరక్షణ కేంద్రాలు లేక పిల్లలు కూడా వారితో పాటే ఉండటం అనారోగ్యానికి గురి చేసే దుస్థితి.



సరళీకృత ఆర్థిక విధానాలతో మహిళలకు సామాజిక భద్రత కూడా కరువయింది. శ్రామిక మహిళలకు భద్రత, చట్టపరమైన హక్కులు కల్పించని ప్రైవేటు యాజమాన్యాన్ని శిక్షించాల్సిన ప్రభుత్వమే వారి శ్రమని దోపిడీ చేయడం శోచనీయం. ఉపాధి కోసం బయటకొస్తున్న మహిళలకు సరైన అవకాశాలు కల్పించకుండా ఎటువంటి రక్షణ లేని అసంఘటితరంగ కార్మికులుగా మారుస్తున్నది. ప్రభుత్వమే నడుపుతున్న వివిధ సంస్థలు/పథకాలలో పనిచేస్తున్న లక్షలాదిమంది మహిళలకు గౌరవ వేతనం, పారితోషికం వంటి పేర్లతో అతి హీనమైన వేతనాలు చెల్లిస్తున్నది. అంగన్ వాడీ, ఆశ, మధ్యాహ్న భోజనం, సామాజిక కార్యకర్తలు, యానిమేటర్లు వంటి వారితో వెట్టి చాకిరీ చేయించుకుంటున్నది. హక్కులకై పోరాడిన వారిపై నిర్బంధం ప్రయోగిస్తున్న ప్రభుత్వాల తీరు మారేందుకు ఇంకెన్ని మహిళా దినోత్సవాలు రావాలో!

సామాజికంగా స్త్రీల స్థితి నానాటికీ దిగజారుతున్నది. 56 శాతం మహిళలు రక్త హీనతతో బాధపడుతున్నారు. 70 శాతం మంది 3 సంవత్సరాల లోపు బాలలు పోషకాహార లోపంతో బాధపడుతున్నారు. స్త్రీలపై సాగుతున్న హింసలో మన రాష్ట్రం 2వ స్థానంలో ఉంది. జాతీయ కుటుంబ ఆరోగ్య సర్వే నివేదిక 3 ప్రకారం దేశంలో 35 శాతం మంది మహిళలు భౌతిక, లైంగిక వేధింపులకు గురవుతున్నారు. చట్ట సభల్లో మహిళలకు 33 శాతం రిజర్వేషన్ నేటికీ అమలుకు నోచుకపోవటం, పని చేసే చోట లైంగిక వేధింపులసరికట్టాలని సుప్రీంకోర్టు తీర్పు ఇచ్చి దశాబ్దం దాటినా నేటికీ చట్టం చేయకపోవటం మహిళల సమస్యలపట్ల ప్రభుత్వ నిర్లక్ష్యానికి నిదర్శనం

ఎన్నిసమస్యలున్నప్పటికీ పురుషులతో సమానంగా మహిళలు అన్ని రంగాలలో తమ శక్తి సామర్థ్యాలు నిరూపించుకోవటం శుభ పరిణామం. దోపిడీకి వ్యతిరేకంగా జరుగుతున్న పోరాటం, వాటిలో పెరుగుతున్న శ్రామిక మహిళల పాత్ర హర్షనీయం.



సమాజంలో ఉన్న అన్ని రకాల దోపిడీలను అంతం చేయడం ద్వారానే స్త్రీ విముక్తి సాధ్యమవుతుంది. అలనాడు న్యూయార్క్ నగరంలో పని ప్రదేశాల్లో మెరుగైన సౌకర్యాలకోసం, వేతనాల పెంపుకోసం, పని గంటలు తగ్గించాలని చేసిన పోరాటం వెలుగులో, క్లారాజెట్కీన్ లాంటి మహోన్నత నేతల స్ఫూర్తితో వర్గ దోపిడీకి వ్యతిరేకంగా శ్రామిక మహిళలు మరిన్ని పోరాటాలకు నడుం బిగించాలి. కార్మిక వర్గంలో సగభాగంగా ఉన్న శ్రామిక మహిళల ప్రత్యేక సమస్యలపై కార్మికవర్గం ఉద్యమించాలి. వారిని ఉద్యమాలలో సమీకరించడం ద్వారా దోపిడీకి వ్యతిరేకంగా సాగే పోరాటాలకు మరింత పదును పెట్టాలి. నూరేళ్ళ ఈ మహిళా దినోత్సవం అందుకు స్ఫూర్తినిస్తుందని ఆశిద్దాం.





# కామం

వివిధ పత్రికల సౌజన్యంతో





## కార్మికలోకం



ఎడిటర్ గారికి,

నేను కార్మికలోకం చందాదారురాలని. ప్రతి నెల చదువుతున్నాను. ఫిబ్రవరి నెల కవర్ స్థలి కా॥ జ్యోతిబసు గారిది చాలా బాగుంది. అలాగే అంగన్వాడీలకు సంబంధించిన జీవో గురించి చాలా వివరంగా వేశారు. అదేవిధంగా కార్మికులకు సంబంధించిన జీవోలను కూడా వేస్తున్నారు. ఇవే కాకుండా ఎప్పటికప్పుడు వచ్చే రాజకీయ మార్పులను కూడా వివరంగా వేస్తే బాగుంటుంది. అలాగే మహిళలకు సంబంధించిన ఆరోగ్య సమస్యలకు సలహాలు కూడా ఇస్తే బాగుంటుందని నా అభిప్రాయం.

- ఎం. సులోచన, నల్గొండ



ఎడిటర్ గారికి,

నేను కార్మికలోకం మాసపత్రిక చదివేదేవుణ్ణి. ఫిబ్రవరి నెలలో వేసిన జ్యోతిబసు జీవితం వ్యాసం చాలా ఆకట్టుకుంది. బసు జీవితం అందరికీ ఆదర్శప్రాయం, కవితలు మరిన్ని వస్తే బాగుంటుంది. ద్వారా కార్మిక తీర్మానంపై జరుగుతున్న చిట్టచివరి వివరాలను. కథలో పోరాడి ఉంటే అనేది పోరాటం యొక్క ప్రాధాన్యతను తెలియజేసింది. శాస్త్రవేత్తలు, మతస్థులు ప్రొఫైల్స్ బోగున్నాయి. కార్మిక చట్టాలను తెలియజేయడంతోపాటు, కార్మిక శిఖలు జరి చేస్తున్న విషయాలను ప్రచురిస్తే బాగుంటుంది.

- ఎస్.భగత్, ఏలూరు




డియర్ ఎడిటర్, కార్మికలోకం,

మన కార్మికలోకం పత్రికలో నూతనంగా వస్తున్న మీకు తెలుసా?, ఇతర శీర్షికలు ఆకర్షిస్తున్నాయి. మీకు తెలుసా? శీర్షికలో ప్రతినెల వస్తున్న విషయాలు విజ్ఞానదాయకంగా చాలా బాగుంటున్నాయి. ఫిబ్రవరి పత్రికలోని జ్యోతిబసు గారికి నివాళులర్పిస్తూ కార్మిక రంగంలో వారి సేవలను, ప్రభుత్వాన్ని కార్మికవర్గ హక్కులకు రక్షణగా నిలిపిన తీరును వివరించిన కవర్ స్టోరీ బాగుంది. సామాజిక న్యాయం పేజీలో రంగానాథ్ మిశ్రా కమీషన్ సిఫార్సుల గురించి అవగాహన కల్పించేలా ఉన్నది. "ప్రపంచ బ్యాంకు విషవలయంలో చట్టాలు" వ్యాసం బాగున్నది. కార్మికలోకం పత్రిక రెగ్యులర్ గా చదివితే కార్మిక సమస్యలపై అనర్గళంగా ఉపన్యాసించేలా అంశాలుంటున్నాయి. ఫిబ్రవరి పత్రికలోని వ్యాసాలు బాగున్నాయి.

కానీ బాలలలోకం కథలు దినపత్రికల్లో వచ్చినవాటినే ముద్రించకుండా, నూతన తరహా, ఉపయుక్తమైన కథలను ప్రచురించగలరు. జనవరి నెలలో ఆవు-పులి కథ నూతన తరహాలో పాత కథకు భిన్నంగా ఉంది. పోరాట స్ఫూర్తిని కలిగించింది. అచ్చు తప్పులు తగ్గినందుకు అభినందనీయము, మీకు తెలుసా? జీవోల పేజీల వలనే కార్మికుల హక్కులు, చట్టాలు, సమస్యలకు ఒక పేజీ కేటాయిస్తే బాగుంటుంది. అంతర్జాతీయం వార్తల సేకరణలో పర్సనాగారు లేని లోటు కన్పిస్తుంది. ఏదీ ఏమైన మన పత్రిక నెలనెలకు రుచికరమైన పత్రికగా వస్తుంది. ఈ నెలలో ఏమి వస్తుందో చదవాలనే ఉత్సాహకతను పెంచుతుంది. ఇంకా మన పత్రిక కార్మికుల చేతుల్లో ఆయుధంగా మారేలా రూపుదిద్దుకోవాలని ఆకాంక్షిస్తున్నాను.

- ఉయ్యాల నర్సయ్య, హైదరాబాద్



## పాఠకులకు గమనిక

నూతన సంవత్సరంలో నూతన శీర్షికలతో కార్మికలోకం మాసపత్రిక మీ ముందుకు వస్తోంది. మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. జనవరి సంచిక నుండి 'కార్మికలోకం లేఖలు' అనే కొత్త శీర్షికను ప్రారంభిస్తున్నాము. పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురించాలనుకున్నాము: కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్



రక్తపోటు (బిపి) ఉండవలసిన స్థాయికంటే తక్కువ స్థాయిలో ఉండటాన్ని లో-బిపి అంటారు. దీనిని వైద్య పరిభాషలో హైపోటెన్షన్ గా వ్యవహరిస్తారు. నిజానికి లో-బిపిని వ్యాధి కింద చెప్పడానికి వీలు లేదు. లో-బిపితో బాధపడుతుండే వారు చాలా మంది తమను తాము అస్వస్థులుగా భావించుకోవడం వలన దానికి ఒక వ్యాధిగా ముద్రపడింది.

గుండె, రక్తనాళాలలో ఏ లోపమూ లేని కొందరు ఆరోగ్యవంతులకు కూడా కొన్ని పరిస్థితుల్లో కొన్ని కొన్ని కారణాల వలన బిపి పడిపోతుండటం కద్దు. బిపి పడిపోయి, మెదడుకు వెళ్ళే రక్తం తగ్గిపోయి, కళ్ళు తిరగడం, స్పృహ తప్పిపోవడం వంటివి జరిగినప్పుడు మాత్రమే దానిని హైపోటెన్షన్ గా పేర్కొంటారు.

**నార్మల్ బిపి :** సిస్టోలిక్ (ప్రెషర్ 110-140 మధ్య ఉండటం డయస్టోలిక్ (ప్రెషర్ 60-90 మధ్య ఉంటుంది. బిపి తాలూకు సాధారణ స్థితిగా భావించవచ్చు. బిపి రేంజ్ మనిషినుండి మనిషికి మారుతుంది. వయస్సు పెరుగుతున్న కొద్దీ మారుతుంటుంది. స్త్రీల పురుషుల మధ్య కూడా తేడా కనిపిస్తుంది. ఒక మనిషి బిపి ఎప్పుడూ ఒకే రేంజ్ లో ఉంటుందని అనుకోకూడదు. ఉండాలని ఆశించనూ కూడదు. ఉదా: ఒక వ్యక్తి బిపి 100/60, 100/70, 120/70, 130/80, 140/80 లేదా 140/90 వచ్చిందంటే గాభరా పడాల్సిన అవసరం లేదు. దీనిని సాధారణ బిపి రీడింగ్ గానే తీసుకోవచ్చు.

అలాగే అంతకు ముందు ఒకసారి బిపి రీడింగ్ 130/80 వచ్చి, ఇప్పుడు 120/70 వస్తే దానిని సాధారణ స్థితిలోనే ఉందని అనుకోవచ్చు.

బిపి రీడింగ్ లో తేడా 40 ఎంఎంకు మించిందంటే మాత్రం చెప్పుకోదగిన రీతిలో పడిపోయిందని అనుకోవచ్చు. ఉదా : మునుపు ఆ వ్యక్తి బిపి రీడింగ్ 160/90 ఉండి, ఇప్పుడు 110/70 చూపించిందంటే అది లో-బిపి అవుతుంది. డాక్టర్ వద్దకు వెళ్ళిన ప్రతిసారి బిపిని పరీక్ష చేయించుకుని రికార్డు చేసుకోవడం మంచిది. లో-బిపి గురించి పెద్దగా భయపడాల్సిన పని లేదు.

**లో-బిపి అంటే?** బిపి 90/60 కంటే తక్కువ ఉండి, కళ్ళు బైర్లు కమ్మడం, కళ్ళు తిరగడం, ఒళ్ళు చెమటలు పోయడం వంటి లక్షణాలు కనిపించినప్పుడు మాత్రమే దానిని లో-బిపి లేదా హైపోటెన్షన్ గా చెప్పుకోవచ్చు. అయితే కొందరిలో 90/60 ఉన్నప్పటికీ, పై లక్షణాలు లేనట్లయితే దాన్ని లో-బిపిగా తీసుకోరాదు.

**వేడిమి వల్ల :** ఎవరికైనాగానీ 'చాలసేపు' ఎండలో నిలబడినా, లేక బాగా వేడిగా ఉన్న గదిలో నిలబడినా కళ్ళు బైర్లు కమ్మినట్లు, కళ్ళు తిరిగిస్తూ అనిపించడం సహజం. అలాంటి సందర్భాలలో ఆ లక్షణాలు తగ్గేదాకా దేనినైనా పట్టుకుని తలను వంచుకోవటం, లేదా కింద కూర్చుని మోకాళ్ళ మీద తలను ఆనించుకోవడం చేస్తే సరిపోతుంది. అయితే మళ్ళీ అలాంటి పరిస్థితి లోనే నిలబడినా, లేక పని చేసినా ఆ లక్షణాలు మళ్ళీ రావచ్చు.

తీవ్రమైన ఎండ వేడిమి మనలోని బిపిని తాత్కాలికంగా పడిపోయేట్లు చేస్తుంది. చాలా సేపు క్యూలలో నిలబడి ఉన్నప్పుడు కూడా బిపి పడిపోయి స్పృహ తప్పటానికి అవకాశం ఉంది. ఇది తాత్కాలికంగా మాత్రమే. ఇలాంటి సందర్భాలలో కొద్దిసేపు కూర్చోవటం లేక పడుకోవటం చేస్తే సరిపోతుంది.

**మానసికంగా :** ఈ రోజుల్లో ప్రతి మనిషీ ఇంటగానీ, బైటగానీ ఏదో ఒక సమస్యతో బాధపడుతుండటం సహజంగా జరుగుతోంది.

చాలామంది తమ సమస్యల తాలూకు డిప్రెషన్, యాంగ్డయిటీలను దాచి పుచ్చుకోవటం కోసం తమను తాము లో-బిపి మనుష్యుల కింద ముద్ర వేసుకుని వాపోతుంటారు.

లో-బిపిలో ఉండే వాళ్ళకు ప్రత్యేకమైన చికిత్స అంటూ ఏమీ ఉండదు. కాలక్రమాన దానికది దారిలోకి రావచ్చు. అసలు వాళ్ళ శరీర యంత్రాంగమే ఆ బిపికి తగినట్లుగా సర్దుకుంటుంది. ఇలాంటి వాళ్ళు తేనె, నిమ్మ రసంలో కొద్దిగా ఉప్పు కలిపి తాగుతూ ఉంటే తాజాతనాన్ని ఫీలవుతారు. కొన్నిసార్లు ప్లా వంటి వైరల్ ఇన్ ఫెక్షన్ వలన కూడా బిపి పడిపోవచ్చు. అయితే అది తాత్కాలికం మాత్రమే. కొద్ది రోజులలోనే బిపి మళ్ళీ సాధారణ స్థితికి వస్తుంది.

**ఉపవాసాల కారణంగా :** కొందరు డయిటింగ్ పేరిట కాని, మత కారణాల వలన కాని ఉపవాసాలు చేస్తుంటారు. ఇటువంటి వారికి కూడా లో-బిపి వచ్చే అవకాశం ఉంది.

ఉపవాసాల వలన బిపి పడిపోతుంటే వాళ్ళు ఉపవాసాలు మానుకోవడం మంచిది. గ్లూకోజ్ ను కాని, పళ్ళ రసాన్ని కాని తీసుకుంటే తక్షణం రిలీఫ్ పొందగలుగుతారు.

**భంగిమ మార్పునుబట్టి :** కొన్నిసార్లు ఆరోగ్యంగా ఉన్న వ్యక్తే కూర్చున్న భంగిమనుంచి లేచి నిలబడుతుండగా కళ్ళు బైర్లు కమ్ముతాయి. కళ్ళు తిరుగుతున్నట్లు అనిపించవచ్చు. కళ్ళ ముందు చీకట్లు ఏర్పడవచ్చు. ఇలాంటి స్థితిని పాస్టురల్ హైపోటెన్షన్ అంటారు.

ఇలా భంగిమ మార్పునుబట్టి బిపి పడిపోవడాన్ని పెద్దగా పట్టించుకోనక్కరలేదు. రెగ్యులర్ గా నడకను అలవాటు చేసుకోవడం, వృద్ధులయితే గభాలున కాకుండా, నెమ్మదిగా లేచి నిలబడటం అలవాటు చేసుకుంటే సరిపోతుంది.

కొన్నిసార్లు ఏదైనా అస్వస్థత వలన మనం చానాళ్ళపాటు పడక మీద పడి ఉండాల్సి రావచ్చు. అలాంటి సందర్భాలలో కొద్ది రోజులపాటు బిపి పడిపోయే అవకాశం ఉంది. మంచి పోషకాహారాన్ని తీసుకోవటం, స్వల్పంగా నడవటం వంటివి దీనికి మందులు.

**మందుల వలన :** హై-బిపికి మందులు తీసుకునే వాళ్ళకు సైడ్ ఎఫెక్ట్ కింద భంగిమ మారినప్పుడల్లా బిపి పడిపోతుండటం జరుగవచ్చు. ఇలా మాటిమాటికీ జరుగుతుంటే డాక్టర్ ను సంప్రదిస్తే మందులను రీ-అడ్జస్ట్ చేస్తారు.

రక్తహీనత (అనీమియా)తో బాధపడే రోగులలో కూడా బిపి మార్పులు జరగడానికి ఆస్కారముంది. అలాగే అతిగా మద్యం తాగే వారిలో కూడా.

మధుమేహం బాగా ముదిరిపోయిన వాళ్ళకు కూడా లో-బిపి సమస్య ఉత్పన్నం కావటానికి అవకాశం ఉంది. రక్త సరఫరాకు ఉపకరించే రక్త నాళాల మీద మధుమేహం ప్రభావాన్ని చూపడం వలన ఇలా జరుగుతుంది.

**చికిత్స :** కూర్చుని లేచే సందర్భంలో తాత్కాలికంగా ఏర్పడే లో-బిపిని తగ్గించుకోవడానికి ఆ వ్యక్తి కొద్ది నిమిషాల సేపు నేలమీద పడుకుంటే సరిపోతుంది.

ఆ కొద్ది నిమిషాల సేపూ అతడికి తాగడానికి కానీ, తినడానికి కాని ఏమీ ఇవ్వకూడదు. అతడు తిరిగి సాధారణ స్థితికి వచ్చాక మంచి నీళ్ళు కాని, పాలు లేదా కాఫీ, టీ ఇవ్వవచ్చు.

**ఇతర కారణాలు :** లో-బిపికి అనేక ఇతర కారణాలు కూడా ఉంటాయి. ఉదాహరణకు గుండెపోటు సందర్భంలోనూ, యాక్సిడెంట్ తరువాత రక్తస్రావం జరిగినప్పుడు లో-బిపి ఏర్పడవచ్చు.

గుండె కవాటాలు దెబ్బతినడం వలన, అడ్రినల్ గ్రంథులు పాడవడడం వలన (దీనిని అడిపిన్స్ వ్యాధి అంటారు) కూడా లో-బిపి వస్తుంది.

- వార్త దినపత్రిక సౌజన్యంతో



## బడ్జెట్ భాగోతం

# సంపన్నులకు వరం - సామాన్యులపై భారం

“అమోఘం” - వేణు శ్రీనివాసన్, టి.వి.ఎస్.చైర్మన్

“సంస్కరణలపై ముందడుగు” - రాహుల్ బజాజ్

“సంస్కరణల కొనసాగింపు” - గోపాలక్రిష్ణన్,

ఇన్ఫోసిస్ సి.ఎం.డి

“రిలయన్సు క్యాపిటల్ అభివృద్ధికి అవకాశాలు వచ్చాయి”

-శ్యామ్ ఘోష్, సి.ఇ.వో.రిలయన్స్ క్యాపిటల్

“ఆహ్లాదకరమయిన ప్రతిపాదన”

-కుమారమంగళం బిర్లా, ఆదిత్య బిర్లా గ్రూపు

మరో ప్రక్క

“చిరునవ్వు - పెనుమంట” - ఈనాడు

“ఎదాపెదావడ్డన” - ఆంధ్రభూమి

“బడ్జెట్ బాదుడు” - ఆంధ్రప్రభ

“పెద్దల బడ్జెట్” - ప్రజాశక్తి

“వాతలే వాతలు” - సూర్య

ఇవీ కేంద్ర యుపిఏ ప్రభుత్వ బడ్జెట్ పై పారిశ్రామిక వేత్తల కేరింతులు, పులకింతులు. పత్రికల వ్యాఖ్యానాల నేపథ్యంలో మన కేంద్ర, రాష్ట్ర ప్రభుత్వాల బడ్జెట్ల తీరుతెన్నులను పరిశీలిద్దాం!

ఒక ప్రక్క సంపన్నులు ఉబ్బితబ్బిబ్బయిపోతున్నారు. మరో ప్రక్క సామాన్యులపై భారం పడిందని పత్రికలన్నీ ఫోషించాయి. ఇవీ కేంద్ర బడ్జెట్ తీరుతెన్నులు. తమది ‘ఆమ్ ఆద్యీ’ (సామాన్యుడు) ప్రభుత్వమని చెప్పుకునే యుపిఏ ప్రభుత్వం అయినవారికి ఆకుల్లో, కాని వారికి కంచాల్లో వడ్డించింది.

### సంస్కరణల బడ్జెట్

‘అవునంటే కాదనిలే, కాదంటే అవుననిలే’ అని వెనకటికొక పాటుంది. ఈ పాట సారం కేంద్ర ఆర్థిక మంత్రి ప్రణబ్ ముఖర్జీ బడ్జెట్ ప్రసంగానికి పూర్తిగా అతుకుతుంది. అభివృద్ధి సాధించటం, ఆ అభివృద్ధిలో పేదలను కూడా భాగస్వాముల్ని చేయటం బడ్జెట్ లక్ష్యాలట. అభివృద్ధి అంటే సంపన్నుల అభివృద్ధిని ఆచరణలో తేలింది. సంస్కరణలు పారిశ్రామిక వేత్తలకు ఉపయోగపడేవే. అందుకనే ప్రపంచంలో ఉన్న మొదటి పది అత్యంత ధనవంతుల్లో మన దేశంలో నలుగురున్నారు. ఇవి కాకుల్ని కొట్టి గద్దలకు వేసే విధానాలు. సామాన్య ప్రజలు అభివృద్ధిలో భాగస్వాములు కావటం కలే. ఎటువంటి హక్కులు లేకుండా పారిశ్రామిక యంత్రాల కోరలకు కార్మికులు బలవుతున్నారు. యజమానుల కాలి కింద చెప్పులాగా పడిఉండేలా ప్రభుత్వం తన విధానాలను మారుస్తున్నది. బహుశా ఇదేమో అభివృద్ధిలో భాగస్వాములు కావటమంటే!

ఇటువంటి సంస్కరణలనే ప్రభుత్వం తీవ్రతరం చేయాలని తలపెట్టింది. సమాన అవకాశాలు ఇవ్వాలనే పేరుతో బొగ్గు రంగంలోకి ప్రైవేటు



పెట్టుబడులు అనుమతిస్తుందట. ఒకసారి గుడారంలో తలపెట్టటానికి ఒంటెను అనుమతిస్తే గుడారంలో ఉన్నోళ్ళంతా ఖాళీ చేయాల్సి వస్తుంది. ఇప్పుడు ప్రభుత్వం సమాన అవకాశం అంటుంది. ప్రైవేటు పెట్టుబడులు వచ్చిన తర్వాత వాటికి పెద్ద పీటవేసి ప్రభుత్వ రంగాన్ని బయటకు పంపుతుంది. హెచ్ఎంబీ, ఆల్విన్ అనుభవం అదే. బ్యాంకింగ్, ఇన్సూరెన్సులో బలమయిన ప్రభుత్వరంగం ఉంది కాబట్టి ప్రపంచ ఆర్థిక సంక్షోభం సెగ



పెద్దగా తగల్గేదని నిన్ను, మొన్నటిదాకా ప్రభుత్వం చెప్పుకుంది. ఇప్పుడేమో అదే రంగం తాలూకా చట్టాలన్నిటినీ మార్చేసి ప్రైవేటుకు పెద్ద పీట వేస్తోంది. ప్రభుత్వ నియంత్రణలూ ఎత్తేస్తోనంటుంది. గ్రామీణ ప్రాంతాల్లో ప్రైవేట్ బ్యాంకుల స్థాపనకు లైసెన్సీలు ఇస్తోంది. ప్రపంచ బ్యాంకు ఒత్తిడికి తలొగ్గిన ప్రభుత్వం విదేశీ బ్యాంకులు మన ఆర్థిక రంగంపై పట్టు సాధించేలా సంస్కరణలు అమలు చేస్తుంది.

లాభాలు వస్తున్న ప్రభుత్వరంగ సంస్థల్లో 40 వేల కోట్ల రూపాయల వాటాలను ఉపసంహరిస్తామన్న ప్రభుత్వ ప్రతిపాదన పెట్టుబడిదార్లకు మహా ఆనందాన్ని ఇచ్చింది. బంగారు గుడ్లు పెట్టి బాతును కోనుకుతున్న చందంగా ప్రభుత్వం వ్యవహరించింది. వ్యవసాయంతోసహా ప్రతిచోటా ప్రైవేట్ పెట్టుబడులకు అవకాశం కల్పించి, తన బాధ్యతనుండి తప్పుకుంది. ఆమ్ ఆద్యీని గాలికి వదిలేసింది.

### కార్మికులపై పెనుభారం

మూలిగే నక్క మీద తాటికాయపడ్డ చందంగా అధిక ఆహార ధరలతో బాధలు పడుతున్న ప్రజానీకంపై, బడ్జెట్లోనే పెట్రోల్, డీజిల్ ధరలు పెంచేసి భారాలు వేసింది. ఆమ్ ఆద్యీపై 43 వేల కోట్ల రూపాయల అదనపు పన్ను భారాలు వేసిన ప్రభుత్వం కాస్ ఆద్యీ (ధనవంతుడు)కి 26 వేల కోట్ల రూపాయల రాయితీలు ఇచ్చింది. ఇప్పటికే ధనవంతులకు ఇచ్చిన రాయితీలు 2009-10లో 5 లక్షల 2 వేల కోట్ల రూపాయలకు చేరాయి.

కార్పొరేట్ సంస్థల ఆదాయ పన్ను 33.99 శాతం కట్టాల్సి ఉండగా, వాటికిచ్చే రాయితీల వల్ల 22.78 శాతమే కావటంతో 2009-10లో ప్రభుత్వ ఖజానాకి 80 వేల కోట్ల రూపాయల బొక్క పడింది. విదేశీ సరుకులకు ఇచ్చే రాయితీల వల్ల కూడా ప్రభుత్వానికి 2 లక్షల 49 వేల కోట్ల రూపాయల రాబడి పోయింది. సంపన్నులు ఎగ్గొట్టిన పన్ను బకాయిలు మరో లక్షా 17 వేల కోట్ల రూపాయలున్నాయి. వీటన్నిటినీ వదిలేసి, యుపిఎ ప్రభుత్వం సామాన్య మానవుడిపై భారం వేసింది. గత ఎన్డిఎ ప్రభుత్వ బాటలోనే నడిచింది.

### సామాజిక రంగాలకు మొండిచేయి

ఆహార భద్రత కోసం చట్టాన్ని సిద్ధం చేశామన్న ప్రభుత్వం, ఆహార సబ్సిడీని 500 కోట్ల రూపాయలు, ఎరువుల సబ్సిడీని 1900 కోట్ల రూపాయలు తగ్గించింది. నోటితో మెచ్చుకుని, నాసటితో వెక్కిరించింది. ప్రణాళికా కేటాయింపులలో ఆరోగ్యం కుటుంబ సంక్షేమానికి 19534 కోట్ల రూపాయల నుండి 22,300 కోట్ల రూపాయలకు, పాఠశాల విద్యకు 26,800 కోట్ల రూపాయల నుండి 31036 కోట్ల రూపాయలకు పెంచారు. కానీ పోయిన సారి కేటాయింపులలో ఈ రంగాలకు వరుసగా 1300 కోట్ల రూపాయలు, 4000 కోట్ల రూపాయలు ఖర్చు పెట్టలేదు.

మధ్యాహ్న భోజన పథకానికి కేటాయింపులు 8 వేల కోట్ల రూపాయల నుండి 9439 కోట్ల రూపాయలు, సర్వశిక్షా

అభియాన్కు 13 వేల కోట్ల రూపాయల నుండి 15 వేల కోట్ల రూపాయలు, జాతీయ ఆరోగ్య మిషన్కు 13,930 కోట్ల రూపాయల నుండి 15,440 కోట్లకు పెరిగాయి. పోయినసారి కేటాయింపులలో మధ్యాహ్న భోజనానికి 600 కోట్ల రూపాయలు, జాతీయ ఆరోగ్య మిషన్కు మరో 600 కోట్ల రూపాయలు ఖర్చు చేయలేదు. ఐసిడిఎస్కు 6700 కోట్ల రూపాయల నుండి 8,700 కోట్ల రూపాయలకు కేటాయింపులు పెరిగాయి. పోయిన సంవత్సరపు సవరించిన అంచనాలతో పోలిస్తే ఐసిడిఎస్కు 538 కోట్ల రూపాయలు మాత్రమే పెంచారు.

స్కూలు విద్యకు చేసిన కేటాయింపులతో పిల్లలందరికీ ఉచిత, నిర్బంధ విద్యా చట్టాన్ని అమలు చేయటం సాధ్యంకాదు. మొదటి యుపిఎ ప్రభుత్వం తన పాలన ముగిసే నాటికి (2009 ఏప్రిల్) జి.డి.పిలో విద్యపై ఖర్చు 6 శాతానికి, ఆరోగ్యంపై 3 శాతానికి పెంచుతానని 2004లో వాగ్దానం చేసింది. కానీ 2010 మార్చి నాటికి కూడా విద్యమీద 3.23, ఆరోగ్యంపై 1.37 శాతమే ఖర్చు పెట్టింది. అందుకనే మానవాభివృద్ధి సూచికల్లో మన దేశ పరిస్థితి నానాటికీ దిగజారుతున్నది. ప్రపంచంలో మన స్థానం 127 నుండి 134కి దిగజారినా, ప్రభుత్వం శుష్క వాగ్దానాలతో కాలక్షేపం చేస్తుంది.

47 కోట్ల అసంఘటిత కార్మికుల సంక్షేమ నిధికి నామకా వెయ్యి కోట్ల రూపాయలు కేటాయించింది. వ్యవసాయ రంగానికి ప్రణాళికా కేటాయింపులు పది వేల కోట్ల రూపాయల నుండి 11,880 కోట్ల రూపాయలకు మాత్రమే పెంచారు. ప్రభుత్వం తన పెట్టుబడులు పెంచకుండా ప్రైవేటువైపు చూస్తూ వ్యవసాయరంగాన్ని సంక్షోభం లోకి నెడుతుంది. కేంద్ర బడ్జెట్ ప్రతిపాదనలు కొన్ని ప్రమాదకరం. మరికొన్ని కార్మికులు, ప్రజల పిరిస్థితిని మెరుగుపర్చవు.

### రోశయ్య మాయ బడ్జెట్

ఉన్నది లేనట్లు, లేనిది ఉన్నట్లు చూపించటం మాయలోడికి వెన్నతో పెట్టిన విద్య. మన ముఖ్యమంత్రి రోశయ్య ఈ విద్యను అంది పుచ్చుకున్నారు. వై.యస్. ఉండగా లక్షకోట్ల బడ్జెట్ ప్రసిద్ధి చెందింది. వై.యస్ కంటే వెనుకబడి ఉండటం ప్రస్తుత ముఖ్యమంత్రికి ఇష్టం లేదు. ఖర్చు పెడితేకదా మనదేం పోయిందని లక్షా 13 వేల కోట్ల రూపాయల బడ్జెట్ ప్రవేశపెట్టారు. అంకెల గారడీలతో మభ్యపెట్టారు.

రాష్ట్ర బడ్జెట్ విశ్వనీయత తగ్గుతుంది. సరిగ్గా రెండు సంవత్సరాల క్రితం 2008-09 ఆర్థిక సంవత్సరానికి లక్ష కోట్ల రూపాయల బడ్జెట్ ప్రవేశపెట్టారు. ఆ బడ్జెట్ తాలూకా వాస్తవ లెక్కలు ఇప్పుడు వచ్చాయి. లక్ష కోట్ల బడ్జెట్ కాస్తా 80 వేల కోట్ల రూపాయలకు దిగజారింది. ఇక ఇప్పటి బడ్జెట్కు ఏ గతి పడుతుందో చూడాలి. సమానత్వంతో కూడిన అభివృద్ధిని సాధించటమే ప్రభుత్వ లక్ష్యమని తన ప్రసంగంలో చెప్పిన



## ప్రభుత్వం

ముఖ్యమంత్రి, కేటాయింపుల్లో మాత్రం బదుగు వర్గాలకు మొండి చేయి చూపించారు. ప్రభుత్వం చేసే పనుల్లోకి ప్రైవేటు పెట్టుబడులను ఆహ్వానించే ప్రపంచ బ్యాంకు పథకాలకు ప్రాధాన్యత కల్పించారు. రాబోయే రోజుల్లో సామాన్య ప్రజల నెత్తిమీద యూజర్ ఛార్జీల పిడుగు పడుతుంది.

### ప్రపంచ బ్యాంకు ముద్ర

మీరు మొదలు పెట్టిన విధానాలన్నీ కదా మేం కొనసాగిస్తున్నాం, ఎందుకు గోల చేస్తారంటూ టి.డి.పి సభ్యులను అదివరలో రోశయ్య ప్రశ్నించారు. నిజమే, విధానాల విషయంలో ఆ ప్రభుత్వానికి, ఈ ప్రభుత్వానికి తేడా లేదు. ప్రపంచ బ్యాంకు విధానాలను రోశయ్య ప్రభుత్వం కొనసాగిస్తుంది. ప్రపంచ బ్యాంకుతో ఒప్పందం చేసుకుని రోడ్లనిర్మాణం, గ్రామీణ నీటి సరఫరా మరియు పారిశుధ్యం, మున్సిపల్ సర్వీసులలోకి ప్రైవేటు పెట్టుబడులకు అవకాశం కల్పించింది. ప్రభుత్వం ఉచితంగా కల్పించాల్సిన సర్వీసులన్నిటికీ భారీ ఛార్జీలను ప్రైవేటు పెట్టుబడిదార్లు ప్రజల ముక్కు పిండి వసూలు చేస్తారు. ఇప్పటికే రోడ్లకు అడ్డంగా గేట్లు పెట్టి జాతీయ రహదార్ల మీద టోల్ ఫీజులు భారీగా దండుకుంటున్నారు. ప్రపంచ బ్యాంకు షరతులతో నిర్మించే రాష్ట్ర రోడ్లపైన కూడా ఇదే తంతు నడుస్తుంది. పంచాయితీలు, మున్సిపాలిటీలు ఇచ్చే మంచినీరు, పారిశుధ్యం, ఇతర సర్వీసులు కూడా ప్రైవేటు రంగం చేతుల్లోకి పోతాయి. విద్యుత్తు ప్రాజెక్టులు, ఓడరేవులు, విమానాశ్రయాలు, సాగునీటి ప్రాజెక్టుల నిర్మాణంలో కూడా ప్రైవేటు పెట్టుబడులకు పెద్ద పీట వేశారు. త్రాగునీరు, సాగునీర్లకు మీటర్లు పెట్టి ఛార్జీలు వసూలు చేసుకుంటారు.

### మాటలు ఘనం - చేతలు శూన్యం

సమాజంలోని ప్రజలందరికీ ఆహార భద్రత కల్పించటం ప్రభుత్వ ముఖ్య విధిగా భావిస్తున్నామని రోశయ్య మాటల బాణాలు వదిలారు. బియ్యం సబ్సిడీని మాత్రం 3500 కోట్ల రూపాయల నుండి 3000 కోట్ల రూపాయలకు తగ్గించారు. ఎన్నికల సమయంలో మనిషికి 6 కిలోల బియ్యం ఇస్తామని ఇచ్చిన వాగ్దానాన్ని అటకెక్కించారు. నిత్యావసర సరుకుల ధరల తగ్గింపుకు ఏం చర్యలు తీసుకుంటారో చెప్పలేదు.

ఇందిరమ్మ ఇళ్ళకీ అదే గతి పట్టింది. 36 లక్షల ఇందిరమ్మ ఇళ్ళు నిర్మాణ దశలో ఉన్నాయని చెప్పిన ముఖ్యమంత్రి, వాటి పూర్తికోసం అవసరమయిన నిధులు ఇవ్వలేదు. ప్రభుత్వం కేటాయించిన 1800 కోట్ల రూపాయలతో ఈ ఇళ్ళ నిర్మాణం పూర్తయే అవకాశం లేదు. ఇక ఎక్కడికి పోయినా మొండిగోడలే దర్శనమిస్తాయి. జాతీయ ఆరోగ్య విధానం ప్రకారం బడ్జెట్లో ఆరోగ్య రంగానికి 7 శాతం నిధులు కేటాయించాలని 2001 లోనే నిర్ణయించారు. కానీ పది సంవత్సరాల తర్వాత ఈ బడ్జెట్లో కూడా 3.78 శాతం నిధులే ఇచ్చారు. దళిత, గిరిజన, బిసి, మైనారిటీలకు 2008-09లో 4.27 శాతం నిధులు ఇవ్వగా, ఇప్పుడు 4.20 శాతం మాత్రమే దక్కాయి.

ప్రభుత్వ శాఖలకు సంబంధించిన పనుల్లో కాంట్రాక్టు, క్యాజువల్, గౌరవభృతి, డెయిలీవేజ్ పేర్లతో పనిచేసే లక్షలాదిమంది వేతనాలకు బడ్జెట్లో ఎటువంటి గ్యారంటీ ఇవ్వలేదు. 8500 మంది కమ్యూనిటీ హెల్త్ వర్కర్లకు 6 నెలల నుండి గౌరవభృతి బకాయిలు ఉండటం వీరి పరిస్థితికి ఒక మచ్చు తునక. మధ్యాహ్న భోజన పథకానికి 2009-10లో 649 కోట్ల రూపాయలు కేటాయించి, 527 కోట్ల ఖర్చు పెట్టారు. ఇప్పుడు 598 కోట్లు కేటాయించారు. మెనూ రేట్లను పెంచిన ప్రభుత్వం, కేటాయింపులను మాత్రం 100 కోట్లు తగ్గించింది. పోయిన సంవత్సరం విద్యుత్ సబ్సిడీకి 6040 కోట్లు కేటాయించిన ప్రభుత్వం, దాన్ని 2010-11లో 4500 కోట్ల రూపాయలకు తగ్గించింది. అసంఘటిత కార్మికుల సంక్షేమాన్ని ప్రభుత్వం విస్మరించింది. ప్రక్క రాష్ట్రాల్లో అమలవుతున్న పథకాలను అధ్యయనం చేసి వాటి అమలు కోసం నిర్ణయం తీసుకుంటామన్న ప్రభుత్వం, ఇప్పటివరకూ దాని ఊసెత్తలేదు. పేదల కోసం నామమాత్రపు కేటాయింపులు చేసిన ప్రభుత్వం, వారి చేత అదనంగా మద్యం తాగించి 1300 కోట్ల రూపాయలు అదనంగా దండుకోవాలని ప్రతిపాదించింది.

సామాన్య ప్రజలకు చేస్తున్న కొద్దిపాటి కేటాయింపులు కూడా ఖర్చు పెట్టడం లేదని 2008-09 వాస్తవ లెక్కల్లో తేలింది. మహిళా శిశు సంక్షేమానికి 172 కోట్ల రూపాయలు, ఆరోగ్య రంగానికి 362 కోట్ల రూపాయలు, దళిత, గిరిజన, బిసి, మైనారిటీలకు 784 కోట్లు, ప్రాథమిక మాధ్యమిక విద్యకు 2457 కోట్ల రూపాయలు కోత పడ్డాయి. ప్రభుత్వం చేసే కేటాయింపులకు విలువ లేకుండా పోతున్నది.

### కొన్ని రంగాలకు ప్రణాళికా కేటాయింపులు (కోట్ల రూపాయలలో)

	2008-09 విజ్ఞానం	2009-10 విజ్ఞానం	2009-10 సంబంధించిన విజ్ఞానం	2010-11 విజ్ఞానం
వ్యవసాయం	3124	1545	1541	1838
గ్రామీణాభివృద్ధి	3277	3044	2099	3842
సాగునీరు	9020	17811	15493	15011
రవాణా	1671	2086	1961	1824
సాధారణవిద్య	1167	2039	1631	2582
ఆరోగ్యం	1277	1736	1741	1860
నీరు, పారిశుధ్యం	958	800	274	379
హవుసింగ్	4082	1800	1800	1800
పట్టణాభివృద్ధి	2943	2844	2570	3260
ఎస్సీ, ఎస్టీ, బిసి, మైనార్టీ	2157	2303	2591	3074

కేంద్ర, రాష్ట్ర ప్రభుత్వాల ప్రమాదకర బడ్జెట్ ప్రతిపాదనలకు వ్యతిరేకంగా, సామాజిక రంగాలకు కేటాయింపుల పెంపు కోసం పోరాడుదాం.

- పి.అజయ్ కుమార్



## శ్యాండ్విక్ (వీడియా) ఎంప్లాయిస్ యూనియన్ (సిఐటియు) రజతోత్సవ వేడుకలు

మెదక్ జిల్లా పటాన్చెరు పారిశ్రామిక ప్రాంతంలో ఉన్న శ్యాండ్విక్ ఎంప్లాయిస్ యూనియన్ (వీడియా) రజతోత్సవ



ఉత్సవాలు ఘనంగా నిర్వహించారు. ముందుగా సిఐటియు పతాకాన్ని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ ఎగురవేశారు. ముఖ్య అతిథులుగా పార్లమెంట్ సభ్యులు పి.మధు. సుధాభాస్కర్లు హాజరయ్యారు. ఈ సిల్వర్ జూబ్లీ ఉత్సవాలలో మధు ప్రసంగిస్తూ సిఐటియు నాయకత్వంలో 25 సం॥లుగా కార్మికవర్గాలకు సేవలు చేస్తూ, ఆదర్శవంతంగా నడిపినందుకు యూనియన్ నాయకత్వమునకు, కార్మికులకు అభినందనలు తెలియజేశారు. ప్రజాతంత్ర పద్ధతులతో యూనియన్ నడపడం, ప్రజలకు సేవ చేయడం, నిజాయితీగా వ్యవహరించడము ఒక్క సిఐటియుకే సాధ్యమని చెప్పారు. పార్లమెంట్ లో, అసెంబ్లీలో విలువలపట్ల నిబద్ధతతో, ప్రజల సమస్యలపట్ల అంకితభావంతో నిరంతరము పనిచేసే పార్టీ సిపిఎం అని చెప్పారు. రాబోయే కాలంలో కార్మికవర్గము మరింత ఐక్యతతో మరిన్ని విజయాలు సాధించాలని ఆకాంక్షించారు. సిఐటియు రాష్ట్ర ప్రధాన కార్యదర్శి కా॥ ఆర్.సుధాభాస్కర్ మాట్లాడుతూ శ్యాండ్విక్ యూనియన్ నాయకత్వాన్ని, కార్మికులను అభినందించారు. పెట్టుబడి దారి వ్యవస్థ కార్మికుల ప్రయోజనాలు కాపాడలేదని, సోషలిజం అన్ని

సమస్యలకు పరిష్కారమని వివరించారు. ప్రభుత్వరంగ సంస్థలు మన దేశాభివృద్ధికి వెన్నెముకవలే ఉన్నాయని వీటిని రక్షించుకోవలసిన బాధ్యత మనందరి మీద ఉందని చెప్పారు. యూనియన్ అధ్యక్షులు చుక్కా రాములు మాట్లాడుతూ 25 సంవత్సరాలుగా ఒక తాటిపై నడిపినంతా, జిల్లాలో ఒక ఆదర్శవంతమయిన యూనియన్ గా తీర్చిదిద్దామన్నారు. మారుతున్న పరిస్థితులను ఎప్పటికప్పుడు కార్మికవర్గాన్ని చైతన్యం చేస్తున్నారు. కార్మికులను చైతన్యము చేయడానికి కార్మికలోకం, ప్రజాశక్తి, సైద్ధాంతిక బులిటెన్ ఎంతగానో ఉపయోగపడుతున్నవన్నారు. కార్మికులు ఉన్నప్పటికీ ఒక ఆదర్శవంతమైన పాత్ర మనం నిర్వహిస్తున్నారని, సమాజం గురించి ఆలోచించాలనే సిఐటియు ఆలోచన విధానమునకు అనుగుణంగా రక్షదాన శిబిరాలు నిర్వహించడం, వరదలు, భూకంపాలు వంటి ప్రకృతి వైపరీత్యాలకు గురైన వారిపట్ల ఉదారంగా స్పందిస్తున్నారన్నారు. ఈ 25 సం॥ల ఉత్సవాల సందర్భంగా యూనియన్ చరిత్ర, విజయాలు మేధావుల సందేశాలతో కూడిన సావనీర్ ను కంపెనీ ఎండి గారు హాకన్ కింగ్ స్టెడ్ ఆవిష్కరించారు. అనంతరం యూనియన్ వ్యవస్థాపక సభ్యులు బి. మహిపాల్, కె. రవిందర్ రెడ్డి, టి.మాణిక్ రావు, ఎస్.వీరయ్య, ఆర్.మధుసూధన్, ఎ.మధుసూధన్ రెడ్డిలకు శాలువాలు, మెమెంటోలతో మేనేజ్ మెంట్ ప్రతినిధులకు, యూనియన్ ఎక్స్ క్యూటివ్ ఆఫీసు బేరర్స్ కు, ప్రస్తుత ఆఫీసు బేరర్స్ ను, ఎండి హెచ్ ఆర్ డైరెక్టర్ ఆండ్రూస్ బ్రెట్, యూనియన్ ఫౌండర్ ప్రెసిడెంట్ కృపేందర్ లను సన్మానించారు.

25 సంవత్సరాల చరిత్ర, కార్మికవర్గం యొక్క అనుభవాలతో ఏర్పాటు చేసిన ఫోటో ఎగ్జిబిషన్ వచ్చిన అతిథులను ఎంతగానో అకట్టుకుంది. ఈ సందర్భంగా యూనియన్ అధ్యక్షులు చుక్కా రాములు ధన్యవాదములు తెలిపారు.

## కనీస వేతనాలు, ఇపిఎఫ్ అమలు కోసం మీటర్ రీడర్ల ధర్నా



విద్యుత్ సంస్థలో పనిచేస్తున్న మీటర్ రీడర్లకు కనీస వేతన చట్టాన్ని ఇపిఎఫ్ చట్టాన్ని అమలు చేయాలని సబ్ స్టేషన్ లో పనిచేస్తున్న కాంట్రాక్టు కార్మికులకు ప్రతినెలా 5వ తేదీలోపు చెక్కుల ద్వారా వేతనాలు చెల్లించాలని, చట్టప్రకారం అమలు చేయని కాంట్రాక్టు కార్మికులను ఏజెన్సీలను బ్లాక్ లిస్టులో పెట్టాలని యునైటెడ్ ఎలక్ట్రిటీసిటీ ఎంప్లాయిస్ యూనియన్ రాష్ట్ర అధ్యక్షులు దుగ్గిరాల సూరిబాబు డిమాండ్ చేశారు. ఫిబ్రవరి 17న యుఇఇయు నెల్లూరు జిల్లా కమిటీ ఆధ్వర్యంలో 200 మందితో విద్యుత్ భవన్ ముందు ప్రదర్శన, ధర్నా జరిగింది. ధర్నానుద్దేశించి సూరిబాబు మాట్లాడుతూ

విద్యుత్ రంగంలో కీలకపాత్ర పోషిస్తున్న మీటర్ రీడర్లకు, కాంట్రాక్టు కార్మికులకు చట్టాలు అమలు కాక శ్రమదోపిడీకి గురౌతున్నారని ఆవేదన వ్యక్తం చేశారు. ధర్నానుద్దేశించి సిఐటియు నెల్లూరు జిల్లా నాయకులు సిహెచ్. నాగభూషణం విద్యుత్ ఉద్యోగుల పోరాటానికి సిఐటియు అండగా ఉంటుందన్నారు. సిఐటియు నెల్లూరు నగర కార్యదర్శి కరారి అజయ్ కుమార్ రీజినల్ అధ్యక్షులు టి.వెంకటరామిరెడ్డి, నెల్లూరు డివిజన్ అధ్యక్షులు షేక్ ఖాజావళి, గూడూరు డివిజన్ కార్యదర్శి కె.మస్తానయ్య, నెల్లూరు రూరల్ డివిజన్ కన్వీనర్ ఇ.ఆదెయ్య, కావలి డివిజన్ అధ్యక్ష కార్యదర్శులు కె.బలరామకృష్ణ, ఎ.హనుమంతరావు, మీటర్ రీడర్ల జిల్లా కన్వీనర్ ఎన్.ఈశ్వరయ్య, కో-కన్వీనర్లు పి.పెంచల ప్రసాద్, యస్. బాలయ్య, బి.రవిచంద్ర, షేక్ సుభాన్, యం. రాంప్రసాద్, యు.నరసింహులు తదితరులు పాల్గొన్నారు. అనంతరం సూపరింటెండెంట్ ఇంజనీర్ అశ్వర్థ నారాయణరావుకి మెమోరాండం ఇచ్చారు. డిమాండ్లను పరిష్కరించేందుకు కృషి చేస్తామని, మీరు చేస్తున్న కృషి ఫలితంగా ఉన్నతస్థాయి అధికారులు స్పందిస్తున్నారని, పెంచిన బిల్లుల రేట్లను ఇ.పి.ఎఫ్, కార్మికులకు వర్తించే విధంగా కృషి చేస్తానని హామీ ఇచ్చారు.





# అంతర్జాతీయ మహిళా దినోత్సవ శుభాకాంక్షలు



**టిటిడి స్టాఫ్ & వర్కర్స్ యునైటెడ్ ఫ్రంట్ (సిఐటియు)**

రి.నెం. ఎఫ్ 2059, తిరుపతి-తిరుమల





## కృష్ణా జిల్లా బిల్డింగ్ వర్కర్స్ శిక్షణా తరగతులు

కృష్ణా జిల్లా బిల్డింగ్ వర్కర్స్ శిక్షణా తరగతులు జనవరి 30, 31 తేదీలలో విజయవాడలోని సిఐటియు ఆఫీసులో జరిగాయి. ఈ క్లాసులకు ముఖ్య కార్యకర్తలు 50 మంది హాజరయ్యారు. ఈ రెండు రోజుల శిక్షణా తరగతులలో కార్మికుల సమస్యలు, సిఐటియు విశిష్టత, యూనియన్ నిర్మాణము అంశాన్ని సిఐటియు జిల్లా ఉపాధ్యక్షుడు ఎం.ఎన్.పాత్రుడు, జిల్లా అధ్యక్షులు ఎన్.సి.హెచ్. శ్రీనివాస్, బిల్డింగ్ వర్కర్స్ యూనియన్ ప్రధాన కార్యదర్శి పిల్లి నరసింహారావు తదితరులు బోధించారు.



## కృష్ణా జిల్లా ఆశా వర్కర్స్ శిక్షణా తరగతులు



కృష్ణా జిల్లా ఆశా వర్కర్స్ శిక్షణా తరగతులు ఫిబ్రవరి 1, 2 తేదీలలో విజయవాడలోని సిఐటియు జిల్లా కార్యాలయంలో జరిగాయి. ఈ క్లాసుల్లో 27 పిహెచ్.సి.ల ముఖ్య కార్యకర్తలు 43 మంది పాల్గొన్నారు. ఈ తరగతులను సిఐటియు జిల్లా అధ్యక్షులు

ఎన్.సి.హెచ్. శ్రీనివాస్ ప్రారంభించారు. ఈ సందర్భంగా ఆయన మాట్లాడుతూ, ఆశా వర్కర్లు తమ సమస్యలు పరిష్కారం కావాలంటే ఐక్యంగా పోరాటాలు నిర్వహించాలన్నారు. ఈ శిక్షణా తరగతుల్లో నూతన ఆర్థిక విధానాలు-ఆశా వర్కర్లపై ప్రభావం అంశాన్ని సిఐటియు జిల్లా ఉపాధ్యక్షులు ఎం.ఎన్.పాత్రుడు తెలియజేశారు. వివిధ రాజకీయ పార్టీలు - కార్మికులపట్ల వైఖరి అంశాన్ని జిల్లా కార్యదర్శి ఎ.వెంకటేశ్వరావు, సిఐటియు విశిష్టత అంశాన్ని సిఐటియు జిల్లా కార్యదర్శి పంచకర్ల శ్రీనివాసరావు బోధించారు. అనంతరం జిల్లా వర్క్స్ షాపులో ఆశా వర్కర్స్ యూనియన్ జిల్లా ప్రధాన కార్యదర్శి ఎ.కమల యూనియన్ నిర్మాణం, ఆశా వర్కర్ల సమస్యలపై చర్చించారు. ఈ కార్యక్రమంలో జిల్లా అధ్యక్షురాలు వై.నాగలక్ష్మి, జి.కుమారి, జి.వెంకటలక్ష్మి సి.హెచ్. దేవదీవెన, కె.శివజ్యోతి, పి.సుబ్బమ్మ తదితరులు పాల్గొన్నారు. ★

## అసంఘటితరంగ కార్మికులకు సమగ్ర చట్టం చేయాలి.

పశ్చిమగోదావరి జిల్లా భవన నిర్మాణ కార్మికుల జిల్లా కమిటీ సమావేశం అధ్యక్షులు కూనపరెడ్డి కృష్ణారావు అధ్యక్షత జనవరి 25న ఏలూరులో జరిగింది. ముఖ్యవక్తగా హాజరైన సిఐటియు జిల్లా ప్రధాన కార్యదర్శి చింతకాయల బాబురావు మాట్లాడుతూ సిఐటియు అనేక పోరాటాల ద్వారా కార్మికుల సమస్యలు ప్రభుత్వం దృష్టికి తీసుకెళ్ళలేదన్నారు. ప్రస్తుతం ఏర్పాటైన వెర్చేర్ బోర్డు కంటి తుడుపు చర్య మాత్రమేనన్నారు. అసంఘటితరంగ కార్మికులకు సమగ్ర చట్టం చేస్తేనే కార్మికులకు న్యాయం జరుగుతుందన్నారు. యూనియన్ జిల్లా కార్యదర్శి

ఎన్.రమణారావు మాట్లాడుతూ ధరలు చుక్కలంటాయని, కార్మికులంతా ఐక్యంగా కూలిరేట్లు పెంచుకోవాలని పిలుపునిచ్చారు. సిఐటియు నగర నాయకులు బి.సోమయ్య మాట్లాడుతూ తాపి, రాడ్ బెండింగ్, సెంట్రీంగ్, కాంక్రీట్, పెయింటర్స్, వడ్రంగి తదితర కార్మికులంతా ఐక్యంగా పోరాడాలని అన్నారు. ఈ సమావేశంలో ఏలూరు నగర కార్పొరేటర్ ఇనపనూరి పున్నయ్య, ఎం.దోరయ్య, వి.సుబ్బారావు, బి.ఆదాం, ఎం. సూరిబాబు, మీరా, వి.ఎన్.మూర్తి, పి.సత్యనారాయణ తదితరులు మాట్లాడారు. ★


## జ్యూట్ మిల్లు కార్మికుల విస్తృత సమావేశం

జనవరి 26న పశ్చిమగోదావరి జిల్లా ఏలూరులో శ్రీకృష్ణా జ్యూట్ మిల్, కృష్ణా వెంగ్లియన్స్ కొత్తూరు జ్యూట్ మిల్ కార్మికుల సంయుక్త వార్షిక జనరల్ బాడీ జ్యూట్ యూనియన్ అధ్యక్షులు బుగత జగన్నాథరావు అధ్యక్షతన జరిగింది. సమావేశంలో జ్యూట్ ప్రధాన కార్యదర్శి, సిఐటియు జిల్లా అధ్యక్షులు కె.రాజారామోహన్ రాయ్ మాట్లాడుతూ రాష్ట్ర వ్యాప్తంగా 45 వేల మంది జూట్ కార్మికులున్నారని, మిల్లులో యూనియన్ పోరాటాన్ని బట్టి కార్మికులు జీతాలు పెంచుకోవటం మినహా ప్రభుత్వం ఏమి

దృష్టి పెట్టడం లేదన్నారు. ఏలూరు జూట్ మిల్లులో అయితే 1996 నుండి 15 సం॥లుపాటు ఒక్క రూపాయి జీతం పెరగలేదని ఆవేదన వ్యక్తం చేశారు. సిఐటియు ఏలూరు నగర ఉపాధ్యక్షులు బి.సోమయ్య మాట్లాడుతూ రాష్ట్రంలో కాంగ్రెస్ పార్టీ ప్రజల మధ్య తుంపలు పెట్టి తమాషా చూస్తోందని విమర్శించారు. వీటిని కార్మిక వర్గం త్రిప్పి కొట్టాలని పిలుపునిచ్చారు. సభలో సిఐటియు నగర కార్యదర్శి పి.కిషోర్, కొత్తూరు జూట్ మిల్ యూనియన్ నాయకుడు పి.జాన్ తదితరులు మాట్లాడారు. ★



అంతర్జాతీయ మహిళా దినోత్సవం ముఖ్యకాంక్షలు



ఆంధ్రప్రదేశ్ అంగన్ వాడీ వర్కర్స్ & హెల్పర్స్ యూనియన్ (సిఐటియు)

రి.నెం బి-2052

మెదక్ జిల్లా కమిటీ



## కడప ఆటో నగర మహాసభలు

కడప సిఐటియు జిల్లా కార్యాలయంలో ఎపి ఆటో & ట్రాలీ డ్రైవర్స్ యూనియన్ ద్వితీయ మహాసభలు 9.2.2010న జరిగాయి. మోటార్ వెహికల్ ఇన్స్పెక్టర్ (ఎంవిఐ) డిఎస్ఎం



వరప్రసాద్ ప్రారంభిస్తూ నగరంలో ఆటో కార్మికులు లైసెన్స్ లేని వారందరూ నేరుగా కార్యాలయం వద్దకు వచ్చి లైసెన్స్లు తీసుకోవాలన్నారు. ట్రాఫిక్ ఇన్స్పెక్టర్ పి.చంద్రశేఖర్ మాట్లాడుతూ ప్రతి ఒక్కరూ రికార్డులు సక్రమంగా పెట్టుకొని, యూనిఫామ్

ధరించి పద్ధతిగా నడుపుకోవాలన్నారు, సిఐటియు జిల్లా ఉపాధ్యక్షులు, ఎన్.రవిశంకర్ రెడ్డి మాట్లాడుతూ తక్షణం ఆటో కార్మికుల కోసం లైసెన్స్ మేళా ఏర్పాటు చేయాలన్నారు. సిఐటియు నగర ప్రధాన కార్యదర్శి బి.మనోహర్, జాతీయ నాయకులు కామనూరు శ్రీనివాసులురెడ్డి ప్రసంగించారు. కె.రమ్య నాయుడు అధ్యక్షత వహించగా చిన్నా సంతాప తీర్మానాన్ని ప్రవేశపెట్టారు. అనంతరం నూతన కమిటీ అధ్యక్షులుగా ఎం.జాషువా, గౌరవ అధ్యక్షులుగా కమనూర్ శ్రీనివాసులురెడ్డి, కార్యదర్శి (చిన్నా), మహబూబ్ బాషా, సహాయ కార్యదర్శులు, లింగస్వామి, రమ్యనాయుడు ప్రసాద్, రవికుమార్ రెడ్డి, ఉపాధ్యక్షులుగా కిరణ్, సుబ్బరాయుడు, సూరి, కిషోర్, నగర కమిటీ సభ్యులు నరసింహులు, ఇవియస్, ప్రసాదరాజు, దాస్, రమణ, గణేష్, బప్పురాజు, వెంకట్ నాగరాజు, క్రిష్ణ, మహమ్మద్, భాస్కర్, రాజులు ఎన్నికయ్యారు.


★

## పాడేరు హాస్టల్ హెచ్ఎన్టీసి కార్మికుల ధర్నా

పాడేరు ఐటిడిఏ పరిధిలో 11 మండలాలలో పని చేస్తున్న హాస్టల్ హెచ్ఎన్టీసి కార్మికులను రెగ్యులర్ చేయాలని, విశాఖ జిల్లా కలెక్టర్ గెజిట్ ప్రకారం జీతాలు చెల్లించాలని డిమాండ్ చేస్తూ జనవరి 11న 150 మందితో ఐటిడిఏ ఆఫీసు ముందు ధర్నా జరిగింది. అనంతరం ఐటిడిఏ ఆఫీసులోకి చొచ్చుకుపోయి పిఓ కార్యాలయం వద్ద బైటాయించారు. విశాఖ ఏజెన్సీ 11 మండలాలలో ఐటిడిఏ పరిధిలో పని చేస్తున్న కేంద్రీకృత ఆశ్రమపాఠశాలలు 115, కాలేజీలు 26 ఉన్నాయి. వీటిలో

అన్ని కేటగిరీలకు చెందిన 450 మంది పనిచేస్తున్నారు. డైలీవేజ్ కార్మికులు 20 సంవత్సరాలనుండి పని చేస్తున్నా నాలుగు వేల రూపాయలు మాత్రమే జీతం ఇస్తున్నారు. క్యాజువల్ కార్మికుల పేరుతో రోజుకి 50 రూపాయలు కూలి ఇచ్చి పని చేయిస్తున్నారు. సిఐటియు జిల్లా ఉపాధ్యక్షులు ఆర్.శంకర్ రావు, కార్యదర్శి యు.ఉమా, హాస్టల్ వర్కర్స్ యూనియన్ నాయకులు ఎస్.లక్ష్మణరావు, ఎస్.గుండు, ఆర్.వెంకటరమణ, ఎస్.సత్యవతి, కె.పండు, సి.హెచ్. రామకృష్ణ తదితరులు పాల్గొన్నారు.

## మెదక్ కలెక్టరేట్ ను ముట్టడించిన గ్రామసేవకులు



సమ్మె కాలంలో ప్రభుత్వం ఇచ్చిన హామీలను అమలు కోరుతూ ఫిబ్రవరి 22న ఆంధ్రప్రదేశ్ గ్రామసేవకుల సంఘం ఆధ్వర్యంలో మెదక్ జిల్లా సంగారెడ్డిలో గ్రామసేవకులు కదంతొక్కారు. ప్రదర్శన చేసి 4 గంటలపాటు కలెక్టరేట్ ను

దిగ్బంధించారు. ఈ సందర్భంగా సిఐటియు అధ్యక్షులు మల్లిఖార్జున్ మాట్లాడుతూ జనాభా ప్రాతిపదికన ఖాళీ పోస్టులను భర్తీ చేయాలని, డిఎ 100 రూపాయలు ఇవ్వాలని, పిఆర్ సిని వర్తింపజేయాలన్నారు. సిఐటియు జిల్లా ప్రధాన కార్యదర్శి మాణిక్యం మాట్లాడుతూ రాష్ట్ర ప్రభుత్వం గ్రామసేవకులపై పని భారం మోపుతుందన్నారు. సంఘం జిల్లా అధ్యక్షులు డి.సత్యనారాయణ, ప్రధాన కార్యదర్శి అమ్మల బాలనర్సయ్య, సిఐటియు నాయకులు, ఆర్.శ్రీనివాసు, రేవంత్, గోపాలకృష్ణ, మల్లయ్య, జయరాజ్, సహకార బ్యాంక్ ఉద్యోగ సంఘం అధ్యక్షులు సర్దార్, గ్రామసేవకుల సంఘం నాయకులు నర్సింలు, సంజీవన్, నగేష్, చంద్రమౌలి, గజెల్ నర్సింలు, ఎల్లయ్య, సుబాష్, రాములు, రాజయ్య తదితరులు పాల్గొన్నారు.

## రేపల్లె మున్సిపల్ కాంట్రాక్ట్ వర్కర్స్ వినతిపత్రం

రేపల్లె మున్సిపల్ కాంట్రాక్ట్ వర్కర్స్ మరియు పర్మినెంట్ వర్కర్లు ఈ క్రింది డిమాండ్లపై ఫిబ్రవరి 22న కమీషనర్ ని కలిసి వినతిపత్రాన్ని అందజేశారు. కాంట్రాక్ట్ కార్మికులకి కనీస వేతనం 3900 రూపాయలు బ్యాంకుల ద్వారా ఇవ్వాలని, వారంతరపు

శిలవులు, గుర్తింపు కార్డులు, పిఎఫ్ స్లిప్పులు, పర్మినెంట్ వర్కర్లకు చెప్పులు, ఇళ్ళ స్థలాలివ్వాలని కోరారు. రాష్ట్ర కార్యదర్శి వి.నారాయణరావు, అధ్యక్షులు పి.రామచంద్రరావు, సిఐటియు రేపల్లె డివిజన్ కార్యదర్శి పి.నాగాంజనేయులు, బిక్నాలు, కార్మికులు ఉన్నారు.



## విద్యుత్ రంగంలో శాశ్వత నియామకాలు



కార్మికపోరాటం ఫలితంగానే విద్యుత్ రంగంలో శాశ్వత నియామకాలు చేపట్టారని సిఐటియు కర్నూల్ జిల్లా ప్రధాన కార్యదర్శి బి.రామాంజనేయులు అన్నారు. కాంట్రాక్టు పద్ధతిన పని చేస్తున్న జూనియర్ లైన్ మేన్లను రెగ్యులర్ ఉద్యోగులుగా గుర్తిస్తూ ప్రభుత్వం నిర్ణయించడంపట్ల సంతోషం వ్యక్తం చేస్తూ బి.మహానంది అధ్యక్షతన అభినందన సభ కర్నూల్లో జరిగింది. సభలో బి.రామాంజనేయులు మాట్లాడుతూ సిఐటియు నాయకత్వంలో అనేక మంది పోరాటాలు నిర్వహించి రెగ్యులర్

కావడం జరిగిందని అన్నారు. ఈ మధ్యకాలంలో మెడికల్ డిపార్ట్మెంట్లో రెగ్యులరయ్యారని అన్నారు. యుఇఇయు రీజనల్ గౌరవ అధ్యక్షులు ఎండి అంజిబాబు మాట్లాడుతూ కార్మికులు ఐక్యమత్యంతో ఉంటే దేనినైనా సాధించవచ్చని అన్నారు. ఐక్యపోరాటాల ఫలితంగానే మనం ఈ విజయాలు సాధించగలిగామని భవిష్యత్లో కూడా ఐక్య పోరాటాలకు సిద్ధం కావాలని ఆయన పిలుపునిచ్చారు.

రీజనల్ కార్యదర్శి పి.నాగరాజు మాట్లాడుతూ కోర్టు తీర్పుని అనుసరించి మిగిలిన కార్మికులను కూడా రెగ్యులర్ చేయాలని డిమాండ్ చేశారు. తొందరలో ఈ ప్రక్రియకు ప్రభుత్వం పూనుకోకపోతే కార్మికులు ఆందోళనకు సిద్ధంకావాలని పిలుపునిచ్చారు. ఈ సమావేశంలో గౌడు, ప్రసన్నకుమార్, మల్లికార్జున, అయ్యసామి, ప్రసన్నకుమార్, రత్నకుమార్, శ్రీనివాసులు, వివిధ డివిజన్లనుండి ముఖ్య కార్యకర్తలు పాల్గొన్నారు.

## సంగారెడ్డి సహకార సంఘాల ఉద్యోగుల నిరాహారదీక్షలు

సంగారెడ్డిలో డిసిసిబి కార్యాలయం ముందు సహకార సంఘ ఉద్యోగులు నిరాహారదీక్షలు చేశారు. జిల్లా సిఐటియు కోశాధికారి బి.మల్లేశం దీక్షలు ప్రారంభిస్తూ, సహకార రంగంలో సంస్కరణల్లో భాగంగా ప్రభుత్వం ఒకవైపు జీవో 151ను నిర్ణయిస్తూ, అదే జీవోలో ఎన్ఎబిఎఆర్డి గైడ్ లైన్ పేరిట సంఘ సిబ్బంది కుదింపు, జీతాల తగ్గింపు నిబంధన విధించడం ఉద్యోగుల పట్ల శాపంగా మారిందన్నారు.

రాష్ట్ర అధ్యక్షుల ఎండి సర్దార్ మాట్లాడుతూ ఉద్యోగులందరికీ పిఎఫ్ సౌకర్యం కల్పించాలని, డిసిసిబిని వెంటనే నిర్వహించి, ఖాళీలను భర్తీ చేయాలని డిమాండ్ చేశారు. లేకుంటే మార్చి 8 న ఛలో అసెంబ్లీ చేపడతామని ప్రభుత్వాన్ని హెచ్చరించారు.

ఈ శిబిరాన్ని సందర్శించిన సిఐటియు జిల్లా అధ్యక్షులు జె.మల్లికార్జున్ మాట్లాడుతూ ఉద్యోగ భద్రత కల్పించాలని

డిమాండ్ చేశారు. కె.నాగభూషణం గద్వల్, ఎండి. గయాసుద్దీన్ తుప్రాన్, ఆర్. సురేందర్ రెడ్డి ఎల్దుర్తి, వై.రాములు జహీర్బాద్, ఎన్. మత్తూరెడ్డి తుప్రాన్, పుట్ట రాములు చేగుంట, ఎన్.గణేష్ చేగుంట, డి.నర్సింహులు చేగుంట, ఎం.నర్సింహరెడ్డి రామాయం పేట, డి.దుర్గ రెడ్డి రామాయంపేట, పి.నర్సింహులు రామాయంపేట, పి.రాములు సదాశివపేట, కె.సంజీవులు శంకరాపురంపేట, యు.రవీందర్ శంకరాపురంపేట. జిల్లా అధ్యక్షులు బి. వెంకటరెడ్డి, ప్రధాన కార్యదర్శి ఎ.చంద్రశేఖర్, ఉపాధ్యక్షులు ఎం.విక్రమ్కుమార్, టి. అశోక్ రెడ్డి, ఎ.శ్రీనివాస్, డి పెద్దమ్మరెడ్డి, రమేష్, పి.నాగరాజు, లక్ష్మీకాంతం, సత్యనారాయణ, బి.కృష్ణ, కడ్రింగ, దేవేంద్రాచారి, వెంకటేశ్, మల్లెష్, మోహన్ రావు, బి.కిషన్, ఎన్. ఆనంద్ తదితర ఉద్యోగులు పాల్గొన్నారు.

## నెల్లూరులో మధ్యాహ్న భోజన కార్మికుల జిల్లా మహాసభ



ఫిబ్రవరి 21న నెల్లూరు నగరం బాలాజీ నగర్లోని డా॥రామచంద్రారెడ్డి భవన్లో మధ్యాహ్న భోజన పథకం కార్మికుల యూనియన్ నెల్లూరు జిల్లా మహాసభ ఎస్.కె.

రెహనాబేగం అధ్యక్షతన జరిగింది. మహాసభను సిఐటియు జిల్లా కార్యదర్శి జె.జనార్ధన్ రెడ్డి రాష్ట్ర కార్యదర్శి ఎస్.రమ ముఖ్య అతిథులుగా పాల్గొని ప్రసంగించారు. ప్రారంభకులు జనార్ధన్ రెడ్డి జిల్లా కార్యదర్శి ఆశం ఉమారాణి రాష్ట్ర కార్యదర్శి ఎస్.రమ మాట్లాడుతూ ప్రభుత్వం మధ్యాహ్న భోజన పథకానికి తగినంత నిధులు కేటాయించకుండా, నిర్వీర్యం చేసే ప్రయత్నంలో ఉన్నదన్నారు. ఈ మహాసభలో అలారి రమణమ్మ సిహెచ్ వెంకమ్మ, ఎస్.కె.షకీలా, షమీమ్, వరలక్ష్మి, సుశీల, శీనమ్మ, వేరి, సాంబి, కృష్ణ, టి.రమణమ్మ, కార్పొరేటర్లు ఎస్.కె.షాహినాబేగం, మస్తాన్ బి, ఐద్వా నుండి రమమ్మ, విజయమ్మలు పాల్గొన్నారు.



## సిఐటియు నెల్లూరు నగర 6వ మహాసభ



నెల్లూరు నగర సిఐటియు 6వ మహాసభ 7-2-2010న కామ్రేడ్ జ్యోతిబసు ప్రాంగణం (వెంకటేశ్వరపురం హైస్కూల్)లో జరిగింది. 36 యూనియన్లకు సబంధించి 225 మంది ఎన్నుకోబడిన ప్రతినిధులు ఉత్సహపూరిత వాతావరణంలో పాల్గొన్నారు. మహాసభ తొలుత సిఐటియు నెల్లూరు నగర అధ్యక్షులు డి.రామసుబ్బారెడ్డి సిఐటియు పతకాన్ని ఆవిష్కరించారు. తరువాత ప్రతినిధులందరూ అమరులకు శ్రద్ధాంజలి ఘటించారు.

సిఐటియు జిల్లా కార్యదర్శి ఐ.జనార్దనరెడ్డి ప్రారంభ ఉపన్యాసం చేశారు. అనంతరం నెల్లూరు నగర డిప్యూటీ మేయర్ మరియు నగర సిఐటియు ఉపాధ్యక్షులు మాదాల వెంకటేశ్వర్లు సిఐటియు నెల్లూరు నగర కార్యదర్శి యం. మోహన్ రావు తన సందేశాన్ని ఇచ్చారు. తదనంతరం ప్రధాన కార్యదర్శి కె.అజయ్ కుమార్ కార్యదర్శి నివేదిక ప్రవేశపెట్టారు. 5 గంటలకు 500 మంది కార్మికులతో పుర వీధుల్లో ప్రదర్శన నిర్వహించారు. 1000 మంది ప్రజలతో వెంకటేశ్వరపురం సెంటర్ లో స్థానిక కార్పొరేటర్ కొత్త శ్రీనివాసులు అధ్యక్షతన బహిరంగ సభ జరిగింది. నూతన నగర కమిటీ అధ్యక్షులుగా యస్.మురళీకృష్ణ, ఉపాధ్యక్షులుగా యం.మోహన్ రావు, మాదాల వెంకటేశ్వర్లు, ఎన్.కె. మహాబాబ్ బాషా, ఆర్.రామసుబ్బారెడ్డి, ప్రధాన కార్యదర్శిగా కె.అజయ్ కుమార్, కార్యదర్శులు ఎస్.కె. బాద్ బాషా, ఎస్.కె. మస్తాన్ బీ, డి.మల్లిఖార్జున, కోశాధికారిగా అరిగెల నారాయణలతోపాటు మరో 43 మందితో నగర కమిటీ ఏర్పడింది.

## లైఫ్ టాక్స్, రోడ్ టాక్స్ తగ్గించాలని విజయవాడలో ధర్మా

ఆటోలపై పెంచిన లైఫ్ టాక్స్ ను, రోడ్డు టాక్స్ ను తగ్గించాలని కోరుతూ విజయవాడ ఆటో వర్కర్స్ యూనియన్ (సిఐటియు) ఆధ్వర్యం సబ్ కలెక్టర్ కార్యాలయం వద్ద ఆటో కార్మికులు ధర్మా చేశారు. అనంతరం కలెక్టర్ కి వినతిపత్రం సమర్పించారు. నగరంలోని వివిధ స్టాండులకు చెందిన ఆటో కార్మికులు ఈ కార్యక్రమంలో పాల్గొన్నారు. ధర్మానుద్దేశించి సిఐటియు నగర ప్రధాన కార్యదర్శి ముజఫర్ అహ్మద్ మాట్లాడుతూ చాలీచాలని ఆదాయంతో బతుకులీడ్చుకొస్తున్న ఆటో కార్మికులపై భారాలు వేసే విధంగా ప్రభుత్వ నిర్ణయాలు ఉన్నాయన్నారు. అలాగే నగరంలో సిఎన్ జి బంకులకు చాలా దూరం వెళ్ళాల్సి వస్తున్నందున బంకు రోడ్డు, పడమట, ఏలూరు రోడ్డులో సిఎన్ జి బంకులు ఏర్పాటు చేయాలని కోరారు. ఆటో వర్కర్స్ యూనియన్ నగర కార్యదర్శి బి.రూబెన్ కుమార్ మాట్లాడుతూ నిత్యం ఎంతో ప్రమాదపుటంచున జీవనాన్ని సాగిస్తున్న ఆటో కార్మికులకు బీమా



పథకాన్ని వెంటనే అమలు చేయాలన్నారు. వృద్ధాప్య పింఛన్లు ఇవ్వాలనీ, ఇళ్ళులేని కార్మికులకు ఇళ్ళు ఇవ్వాలని కోరారు. దుర్గగుడికి వెళ్ళేందుకు ఆటోలకు అనుమతించాలన్నారు. ఈ కార్యక్రమంలో యూనియన్ నగర నాయకులు డి.కోటయ్య, కె.మరియన్న, యు.శివ, ఎల్.బి. వీరయ్య, టి.వి. రమణ, వాజా వెంకటేశ్వర రావు, రామకృష్ణ, జె.దుర్గారావు, శంకర్, లక్ష్మణరావు తదితరులు పాల్గొన్నారు.

## ఆదిలాబాద్ జిల్లాలో సబ్ కలెక్టర్ కార్యాలయాన్ని ముట్టడి

ఆదిలాబాద్ జిల్లా ఆసిఫాబాద్ డివిజన్ పరిధిలోని (ఆసిఫాబాద్, వంకిడి, కెరమిరి, తాండూర్, దహెగాం, బెజ్జూర్, కొటాల, సిర్పూర్, కాగజ్ నగర్) మండలాల మధ్యాహ్న భోజన కార్మికులు ఫిబ్రవరి 22న సబ్ కలెక్టర్ కార్యాలయాన్ని ముట్టడించారు. ఈ సందర్భంగా ముంజం శ్రీనివాస్, అల్లూరి లోకేశ్, మాట్లాడుతూ పెండింగ్ లోని 7 నెలల బిల్లులు చెల్లించాలని, పెరిగిన ధరలకు అనుగుణంగా బడ్జెట్ కేటాయించాలని, వంట శాలలు, గ్యాస్ లు, నీటి సౌకర్యాలు, కనీస మౌలిక వసతులు కల్పించాలని, సివిల్ సప్లై ద్వారా బియ్యం, నూనె, కందిపప్పు, తదితర వంటకు కావల్సిన సరుకును నేరుగా ఏజెన్సీలకు అందించాలని డిమాండ్ చేశారు. కేంద్ర ప్రభుత్వం ఇచ్చిన సర్క్యులర్ ప్రకారం డిసెంబర్ నుండి 1000 రూపాయలు ఇవ్వాలని, కేరళ, తమిళనాడు, బెంగాల్ ప్రభుత్వాలు మధ్యాహ్న భోజన కార్మికులకు చెల్లించే జీతాలవలె మన రాష్ట్రంలో అమలు చేయాలని, డిమాండ్ చేస్తూ ఈ కార్యక్రమంలో దాదాపు 300 మంది కార్మికులు పాల్గొన్నారు. సిఐటియు నాయకులు ఎం.ఆనంద్, ఎస్.ఉమాదేవి అంగన్ వాడీ దహెగాం రాజారాం, రాజేశ్, సత్యనారాయణలు, మండల నాయకులు మధనక్క, కొటాల, కాగజ్ నగర్ శ్రవంత కాసారం అమృత, వంకిడి రహిమాన్ సిర్పూర్, నందబాబు, ఆసిఫాబాద్ పుష్ప, సుగుణ, తాండూర్ ప్రభావతి తదితరులు పాల్గొన్నారు.





## శ్రామిక మహిళా ఉద్యమ మార్గదర్శి - క్లారా జెట్కిన్

పశ్చిమదేశాలలో మహిళలు పరిశ్రమలలో పనిచేయడం మొదలెట్టిన రోజుల్లో వారి పరిస్థితి దుర్భరంగా వుండేది. పురుషులకంటే తక్కువ జీతాలు ఇవ్వడమేకాకుండా తీవ్రమైన శ్రమదోపిడీకి, అన్యాయాల అవమానాలు, అత్యాచారాలకు గురయ్యేవారు, పురుషకార్మికులకు పోటీగా మహిళలను తీసుకువచ్చేవారు. ఆ రకంగా స్త్రీ-పురుష కార్మికుల పురుషత్వజీతాలకు పనిచేయాల్సివచ్చేది. పెట్టుబడిదారీ వ్యవస్థ ప్రారంభదినాలలో మహిళాకార్మికుల పట్ల కార్మిక నాయకులలోనే భిన్నాభిప్రాయాలుండేవి. పురుషుల జీతాలు, పనిపరిస్థితుల మెరుగుదల కోసం సాగుతోన్న పోరాటాలు, మహిళలు కార్మికులుగా మారడంవలన దెబ్బతింటాయని సోషలిస్టులు కూడా తప్పుగా భావించేవారు. అటువంటి పరిస్థితుల్లో శ్రామిక మహిళల కోసం ఉద్యమించిన మొట్టమొదటి నాయకురాలిగా క్లారా జెట్కిన్ చరిత్రలో నిలిచిపోయారు. 1889లో పారిస్ ఇంటర్నేషనల్ వర్కింగ్ కాంగ్రెస్లో మహిళలను ఇంటి చాకిరీకే పరిమితం చేయరాదని వారికి కూడా పనిచేసే హక్కువుండాలని క్లారా జెట్కిన్ ప్రసంగించి సంచలనం సృష్టించింది. ఆరోజులలో అదొక విప్లవాత్మక ప్రకటనగా పరిగణించబడింది. మహిళలకు ఓటుహక్కువుండాలని కూడా ఆమె ఉద్యమించింది. శ్రామిక మహిళలకు ఓటుహక్కు కల్పించడం ద్వారా వారు పురుషుల దోపిడి నుండి బయటపడటానికి తోడ్పడటమేకాకుండా పెట్టుబడిదారీ వర్గాలదోపిడి వ్యతిరేకపోరులో ఆయుధంగా ఉపయోగపడుతుందని ఆమె విశ్లేషించింది. ఈ ప్రయత్నం వలన పశ్చిమదేశాలలో శ్రామిక మహిళా ఉద్యమం బ్రహ్మాండంగా అభివృద్ధి చెంది, శ్రామిక మహిళా యూనియన్ల స్థాపనకు దారితీసింది.

**జర్మనీ విప్లవ వనిత:** 5 జూలై 1857 నాడు క్లారా జెట్కిన్ జర్మనీలో జన్మించింది. తండ్రి స్కూలు టీచరుకాగా, తల్లి విద్యాధికురాలు. స్కూలు టీచరు కావడానికి విద్యాభ్యాసం చేస్తున్న సమయంలో 1874లోనే మహిళా ఉద్యమాలు, కార్మిక ఉద్యమాలతో పరిచయం ఏర్పడింది. 1878కల్లా సోషలిస్టు వర్కర్స్ పార్టీలో నభ్యురాలయింది. ఆ పార్టీనే తర్వాతి కాలంలో సోషల్ డెమాక్రటిక్ పార్టీ ఆఫ్ జర్మనీగా మారింది. జర్మనీలో సోషలిస్టులపై నిషేధం విధించడంతో క్లారా పారిస్కు వలసపోయింది. అక్కడే తన జీవిత సహచరుడు, రష్యన్ విప్లవకారుడయిన ఓసిప్ జెట్కిన్తో జీవితాన్ని వంచుకుని తన పేరు క్లారా జెట్కిన్ గా మార్చుకుంది. సుప్రసిద్ధ జర్మన్ కమ్యూనిస్టు నాయకురాలు రోసా లక్సెంబర్గ్ తో కలిసి జర్మనీలో విప్లవకార్యక్రమాలు చేపట్టింది. సోషల్ డెమాక్రటిక్ పార్టీలో విప్లవవర్గంగా వీరు పనిచేసేవారు. మహిళలకు సమానహక్కులు, పనిచేసే హక్కు, ఓటుహక్కు కోసం సాగుతోన్న ఉద్యమాలను ముందుండి నడిపించేవారు. 1831 నుండి 1917 కాలంలో క్లారా నేతృత్వంలో ప్రజాతంత్ర మహిళా ఉద్యమం జర్మనీలో అభివృద్ధి చెందింది. సోషల్ డెమాక్రటిక్ పార్టీకి చెందిన మహిళల పత్రిక "సమానత్వం" కు సుదీర్ఘకాలం ఎడిటర్ గా పనిచేసింది.

**అంతర్జాతీయ మహిళా దినోత్సవ ప్రకటన:** దారుణమయిన పనిపరిస్థితులు, తక్కువజీతాలకు వ్యతిరేకంగా 8 మార్చి 1857నాడు అమెరికాలో దుస్తుల తయారీ పరిశ్రమలోని మహిళా కార్మికులు నిరసన ప్రదర్శన జరిపారు. పోలీసులు ఆ నిరసనమీద దాడిచేసి చెల్లాచెదురు చేసారు. రెండు సం॥ల తర్వాత అదే నెలలో ఈ మహిళా కార్మికులు మొట్టమొదటి మహిళా కార్మిక సంఘం ఏర్పాటు చేసుకున్నారు. తర్వాత దినాలలో మార్చి 8 నాడు మహిళాకార్మికులు నిరసన ప్రదర్శనలు చేయడం ఆనవాయితీగా మారింది. 8 మార్చి 1908సం॥లో న్యూయార్క్ నగరంలో మంచివేతనం, తక్కువ పనిదినం, ఓటుహక్కు డిమాండు చేస్తూ 15,000మంది మహిళలు ఊరేగింపు తీసారు. ఆ పోరాటాల క్రమంలోనే 1910లో కోపెన్ హాగన్ లో రెండవ ఇంటర్నేషనల్ ఆధ్వర్యంలో జరిగిన అంతర్జాతీయ మహిళా సదస్సులో క్లారా జెట్కిన్ 8 మార్చి తేదీని అంతర్జాతీయ మహిళా దినోత్సవంగా ప్రవచించమంతటా పాటించాలని ప్రతిపాదించింది. ఆమె ప్రతిపాదన ఆమోదం పొందడంతో మహిళలహక్కుల కోసం పోరాటదినంగా 8 మార్చిని అంకితం చేయబడింది.

**కమ్యూనిస్టు పార్టీ స్థాపన:** మొదటి ప్రపంచయుద్ధ కాలంలో సోషల్ డెమాక్రటిక్ పార్టీ జర్మనీ పాలకులతో యుద్ధ సమయంలో సమ్మెలు చేయమని సందించేసుకోవడాన్ని క్లారా జెట్కిన్, రోసా లక్సెంబర్గ్ వంటి నాయకులు తిరస్కరించారు. యుద్ధానికి వ్యతిరేకంగా 1915లో అంతర్జాతీయ యుద్ధ వ్యతిరేక సోషలిస్టు మహిళల సభను బెర్లిన్ లో క్లారా నిర్వహించింది. ఆమె కార్యకలాపాల ఫలితంగా పలుమార్లు నిర్బంధానికి గురయింది. 1916లో సోషలిస్టు డెమాక్రటిక్ పార్టీ నుండి చీలిపోయి స్పార్టాసిస్ట్ లీగ్ ఏర్పాటులో వ్యవస్థాపకురాలి పాత్ర వహించింది. 1919లో అది కమ్యూనిస్టు పార్టీ ఆఫ్ జర్మనీగా రూపాంతరం చెందింది. క్లారా జెట్కిన్ 1920 నుండి 1933 వరకూ పార్లమెంటులో కమ్యూనిస్టు పార్టీ ప్రతినిధిగా పనిచేసింది. మహిళాసమస్యమీద లెనిన్ తో 1920లో ఇంటర్వ్యూ చేసింది. సోవియట్ రష్యాలో వున్న కాలంలో తరచుగా లెనిన్ ను కలిసి చర్చలు చేసింది. 1927-29 కాలంలో జర్మన్ కమ్యూనిస్టు పార్టీ కేంద్రకమిటీ సభ్యురాలిగా పనిచేసింది. 1921-33 కాలంలో కమ్యూనిస్టు ఇంటర్నేషనల్ (కొమింటర్న్) ఎగ్జిక్యూటివ్ ప్రతినిధిగా వుంది. 1925లో జర్మన్ వామపక్ష సాహార్ద్ర సంస్థ రెడ్ ఎయిడ్ అనేదానికి అధ్యక్షురాలిగాను, 1932సం॥లో జర్మనీ పార్లమెంటుకు సీనియారిటీ ప్రాతిపదికన అధ్యక్షురాలిగా ఎన్నికయింది. అప్పటికే ప్రజలలో కమ్యూనిస్టు వ్యతిరేకతను రెచ్చగొడుతూ అరాచకాలు సృష్టిస్తూ బలపడుతున్న అడాల్ఫ్ హిట్లర్ ఫాసిస్టు పార్టీకి వ్యతిరేకంగా పోరాడమని ఆమె ధైర్యంగా పార్లమెంటులో ప్రసంగించింది. హిట్లర్ అధికారంలోకి రాగానే కమ్యూనిస్టు పార్టీని నిషేధించడంతో క్లారా జెట్కిన్ అజ్ఞాతంలోకి వెళ్ళిపోయింది. తన 76వ ఏట 20 జూన్ 1933 నాడు సోవియట్ రష్యాలోనే క్లారా జెట్కిన్ మరణించింది. 8 మార్చి సందర్భంగా ధీర విప్లవ వనిత క్లారా జెట్కిన్ కు నివాళులర్పిద్దాం. మహిళల హక్కుల కోసం మరింత సంఘటితమవుదాం.

-సత్యభాస్కర్



# అంతర్జాతీయ మహిళా దినోత్సవం వేడుక కాదు స్త్రీ స్వేచ్ఛ సమానత్వంకై జరిగిన పోరాటం

అంతర్జాతీయ శ్రామిక మహిళా ఉద్యమం శతవార్షికోత్సవాలు జరుపుకోవడానికి సన్నద్ధం అవుతోంది. జర్మనీ దేశానికి చెందిన ప్రఖ్యాత కార్మికోద్యమ నేత క్లారా జట్కిన్

వలన కుటుంబాలు దెబ్బతింటాయని, కాబట్టి వారు ఫ్యాక్టరీల్లో పనిచేయడాన్ని అనుమతించరాదని ప్రౌధాన్ అనుయాయులు వాదించారు. వారి వాదనను మార్ప్ వ్యతిరేకించారు. ఫ్యాక్టరీ



చారిత్రాత్మక 1910లో సోషలిస్టు మహిళల రెండవ అంతర్జాతీయ మహాసభ జరిగింది. ఆ మహాసభే మహిళా దినోత్సవానికి శ్రీకారం చుట్టింది.

పెట్టుబడిదారీ వ్యవస్థ ప్రారంభ దినాల్లో విపరీతమైన శ్రమదోపిడి సాగింది. తక్కువ జీతాలిచ్చి స్త్రీలను, పిల్లల్ని పనిలో పెట్టుకునేవారు. దుర్భరమైన పని పరిస్థితుల్లో రోజుకు 14-18 గంటలు పనిచేయించేవారు. ఈ పరిస్థితుల నుండి బయటపడేందుకు పురుషులతోపాటు స్త్రీ కార్మికులు కూడా సమ్మెల్లో పాల్గొనేవారు. ఈ సమ్మెల వెల్లువే అంతర్జాతీయ శ్రామిక మహిళా దినోత్సవానికి భూమిక అయింది.

అంతర్జాతీయ మహిళా దినోత్సవానికి స్ఫూర్తినిచ్చిన ఘటన 1857 మార్చి 8న న్యూయార్క్ నగరంలో జరిగింది. పని ప్రదేశంలో మెరుగైన సౌకర్యాల కోసం, వేతనాల పెంపు కోసం, దీర్ఘకాలిక పనిగంటలను తగ్గించాలని, అమానవీయ పని పరిస్థితులకు వ్యతిరేకంగా, ఓటుహక్కు కోసం సమ్మె చేశారు. ఆకలి కడుపులతో పని చేయడం కన్నా పోరాడుతూ చావటం మేలు అన్న నినాదం మహిళలను కదిలించింది.

ఈ పోరాటాలు అంతర్జాతీయ వేదికలపై చర్చకు వచ్చాయి. కారల్ మార్క్స్ మహనీయుడు స్థాపించిన అంతర్జాతీయ కార్మిక సంస్థ (మొదటి ఇంటర్నేషన్) 1866లో మహిళల వృత్తిపరమైన హక్కును గుర్తించింది. మహిళలు బయటికి వచ్చి పనిచేయడం

పని స్త్రీలను కుటుంబం అనే సంకుచిత చట్రం నుండి పడవేస్తుందని సాపేక్షంగా స్త్రీల జీవితాల్లో విప్లవాత్మక మార్పు తెస్తుందని ఆయన వాదించాడు. అదే సందర్భంలో కార్మికోద్యమం శ్రామిక మహిళల్ని సంఘటితం చేయాలని స్త్రీల ప్రత్యేక సమస్యలు ట్రేడ్ యూనియన్ ఉద్యమ ప్రధాన స్రవంతిలో భాగం కావాలని నొక్కి చెప్పారు. ఆ కృషిలోభాగంగానే ప్రత్యేకించి మహిళా మహాసభ జరిపారు.

క్లారా జట్కిన్ ఆధ్వర్యంలో కోపెన్ హేగన్లో 1910లో జరిగిన సోషలిస్టు మహిళల 2వ అంతర్జాతీయ మహాసభ జరిగింది. “ప్రపంచ వ్యాప్తంగా వున్న మహిళల పోరాటాలకు సూచికగా సంవత్సరంలో ఒకరోజు పాటించాలని” మహాసభ నిర్ణయించింది. ఆనాటి నుండి మహిళా దినోత్సవం ప్రపంచ వ్యాప్తంగా అనేక దేశాలలో జరుగుతోంది.

1975లో ఐక్యరాజ్యసమితి అంతర్జాతీయ మహిళా దినోత్సవాన్ని ఆ తరువాత మహిళా దశాబ్దాన్ని జరపాలని నిర్ణయించడంతో మహిళా ఉద్యమాలకు మరింత ఊపు వచ్చింది. ఐక్యరాజ్యసమితి నిర్ణయాన్ని 150 దేశాలు బలపరిచాయి. స్త్రీలపై జరుగుతున్న అన్ని రకాల వివక్షతలను, అసమానతలను తొలగిస్తామని ఆ దేశాలు ప్రకటించాయి.

దేశంలో పరిస్థితి

పారిశ్రామికంగా వెనుక బడిన మన దేశంలో కూడా



పురుషులతో పాటు స్త్రీ కార్మికులు కూడా సమ్మెలు, ఇతర పోరాటాల్లో పాల్గొన్నారు. మొట్టమొదట కార్మికసంఘం ప్రారంభించింది అనసూయా సారాభాయ్. స్త్రీ కార్మికుల సమస్యల పరిష్కారం కోసం ఆమె 1917లో టెక్స్టైల్ లేబర్ అసోసియేషన్ను అహ్మదాబాద్లో ప్రారంభించారు. భారత కార్మికోద్యమంలో మహిళా నేతలు ప్రారంభం నుండి వలసవాదానికి వ్యతిరేకంగా జాతీయోద్యమంలో పాల్గొంటూనే కార్మిక స్త్రీలను సంఘటితం చేయటం మొదలు పెట్టారు. వారిలో సుశీలా గోపాలన్, విమలారణదివే, కెప్టెన్ లక్ష్మీసెహగల్, అహల్యారంగ్గేకర్, పార్వతీకృష్ణన్ వంటి నేతలు ప్రముఖులు. ఈ పోరాటాల ఫలితంగానే స్వాతంత్ర్యం సిద్ధించిన తరువాత కార్మికుల బ్రతుకులు మెరుగయ్యాయి. కార్మికుల పని పరిస్థితులకు సంబంధించి, వేతనాలకు సంబంధించి మరియు మహిళా కార్మికులకు సంబంధించి కొన్ని చట్టాలను చేయడమైనది.

ఈ చట్టాలు ప్రభుత్వ రంగ పరిశ్రమలలో, సంస్థలలో కొంత వరకు అమలు అయ్యేవి. ప్రైవేటు యాజమాన్యాలు వీటిని అమలు చేసేవికావు. మెకనైజేషన్, రేషనలైజేషన్ కారణంగా లక్షలాది మహిళలు ఉద్యోగాలు పోగొట్టుకున్నారు. అసంఘటిత రంగంలో స్త్రీ కార్మికుల పరిస్థితి మరి అన్యాయంగా ఉంది. వేతనాల్లో అసమానతలు, లైంగిక వేధింపులు, పనిభద్రత లేకపోవటం వంటి ఎన్నో సమస్యలు ఉన్నాయి. బ్రేడ్ యూనియన్ హక్కులు అసలే లేవు.

#### ప్రస్తుత పరిస్థితి:

పి.వి నరసింహారావు మొదలు పెట్టిన సరళీకరణ విధానాలు స్త్రీలకు ఇంకా అన్యాయం చేసాయి. కేంద్ర, రాష్ట్ర ప్రభుత్వ విధానాలు అసంఘటిత రంగం అతివేగంగా పెరగటానికి దారితీశాయి. ప్రభుత్వ రంగంలో కూడా కాంట్రాక్టీకరణ పెరిగి అసంఘటిత రంగం పెరుగుతుంది. వీరిలో ఎక్కువ మంది మహిళలు ఉన్నారు. మొత్తం శ్రామిక మహిళల్లో చట్టాలన్నీ అమలయ్యే సంఘటిత రంగంలో 6% ఉండగా, ఏ చట్టాలు లేని, ఉద్యోగ భద్రత లేని అసంఘటిత రంగంలో 94% మంది పనిచేస్తున్నారు. సమాజంలో స్త్రీల పట్ల ఉండే వివక్షని ప్రభుత్వం కూడా వారి శ్రమని దోపిడీ చేయటానికి వాడుకుంటుంది. ప్రైవేటు యాజమాన్యానికి ఆదర్శంగా ఉండవలసిన ప్రభుత్వం స్త్రీల శ్రమను దోపిడీ చేయడంలో ఆదర్శంగా ఉంటుంది. ఐ.సి.డియస్.వంటి ప్రభుత్వ పథకాల్లో ఉద్యోగులు లక్షల సంఖ్యలో ఉన్నారు. కాని ఈ ప్రాజెక్టుల్లో పనిచేస్తున్న ఏ ఒక్కరికీ ఉద్యోగులుగా లేదా కార్మికులుగా గుర్తింపు లేదు. గృహ కార్మికులుగా కూడా ఈ కాలంలో అనేక మంది పని చేస్తున్నారు.

కార్మిక చట్టాల నుండి తప్పించుకోడానికి యాజమాన్యాలు ఈ పద్ధతిని ప్రోత్సహిస్తున్నాయి. దీనికి పెద్ద ఉదాహరణ బీడీ కార్మికులు. గతంలో ఫ్యాక్టరీ కేంద్రంగా సాగిన ఉత్పత్తి ప్రస్తుతం కార్మికురాలి నివాస స్థలానికి మారింది. ఆధునిక వస్త్రాత్పత్తి-ఎలక్ట్రానిక్స్, ఎలక్ట్రీకల్స్ అసెంబ్లింగ్ నుండి దుస్తుల పరిశ్రమ, చెప్పులు, అగర్బత్తి, విస్తరాకులు, చింతపండు గింజ తీయటం వరకు ఇదే స్థితి. ఈ తరహా గృహ కార్మికులు రాష్ట్రమంతటా సుమారు 10 లక్షలు ఉంటారు.

సామాజికంగా కూడా స్త్రీల స్థితి దిగజారింది. స్త్రీలపై సాగుతున్న హింసలో మన రాష్ట్రం 2వ స్థానంలో ఉంది. నేషనల్ ఫ్యామిలీ హెల్త్ సర్వే-3 నివేదిక ప్రకారం దేశంలో 35% స్త్రీలు భౌతిక, లైంగిక హింసకు గురవుతున్నారు. ప్రారంభం నుండి వృత్తిపరమైన సమస్యలతో పాటు రాజకీయ హక్కుల కోసం - ఓటు హక్కు కోసం కార్మిక మహిళలు సమ్మెలు చేశారు. ఈ రోజు అందరికీ ఓటు హక్కు ఉంది. కాని రాజకీయంగా నిర్ణయాలు చేసే చట్ట సభల్లో స్త్రీల పాత్ర నామమాత్రంగా ఉంది.

ప్రభుత్వం స్త్రీల సమస్యల్ని పరిష్కరించక పోగా హక్కులకై పోరాడే మహిళలను అణచి పెట్టేందుకు పోలీసు బలాన్ని ఉపయోగిస్తుంది. ఇటీవల మధ్యాహ్న భోజన కార్మికులపై పోలీసుల దాడి ఒక ఉదాహరణ. మొత్తంమీద చూస్తే గత కాలం కన్నా పురుషులతో సమానంగా అన్ని రంగాల్లో మహిళలు ఎదిగారు. చదువులు సమాజం పట్ల అవగాహన పెరిగింది. చట్టరీత్యా సమాన హక్కులు వచ్చాయి. ఇది పైకి కన్పించే అభివృద్ధి. సాపేక్షంగా చూస్తే స్త్రీలు ప్రక్కకి నెట్టివేయబడుతున్నారు (మార్జినలైజ్). పెట్టుబడిదారీ ఆర్థికాభివృద్ధి ఫలాలు స్త్రీలకు అందటం లేదు. వీటన్నింటి ఫలితం తరిగిపోతున్న స్త్రీ జనాభా రూపంలో, పెరుగుతున్న భూణ హత్యల రూపంలో కనబడుతుంది.

నాణేనికి మరో వైపు చూస్తే స్త్రీలలో చైతన్యం, ప్రతిఘటన, పోరాటాలు కనిపిస్తాయి. జండాలు పట్టుకుని నడవటానికి, ఇల్లు వదిలి ఇతర ప్రాంతాలకు ప్రయాణాలు చేయటానికి బిడియపడే స్త్రీలు తెగించి ఏ పోరాటాలకైనా సిద్ధపడుతున్నారు. వర్గ దోపిడీకి వ్యతిరేకంగా ఇటీవల మహిళల పోరాటాలు భారీగా సాగాయి. అంగన్వాడీ ఉద్యోగుల పోరాటం అన్నింటికీ తల మానికం వంటిది. వేల మంది స్త్రీలు రాజధాని నడిరోడ్లపై లారీలు, నీటి ఫిరంగులతో కొట్టించినా, చివరికి గుర్రాలతో తొక్కించినా బెదరక చేసిన పోరాటం రాష్ట్రంలో శ్రామిక మహిళలకే కాక మొత్తం కార్మిక వర్గానికి స్త్రీ లోకానికే ఉత్తేజాన్ని ఇచ్చింది. అన్యాయాన్ని ఎదిరించగలం-పోరాడి సాధించగలం అన్న నమ్మకాన్ని, విశ్వాసాన్ని పెంచింది. ఆ తరువాత కాలంలో మహిళలు మరింత సంఘటితం కావటానికి దోహద పడింది. బీడీ కార్మికులు, మధ్యాహ్న భోజన కార్మికులు, ఆశా, కమ్యూనిటీ హెల్త్ వర్కర్స్, కాంట్రాక్టు ఉద్యోగులు, మెడికల్, మున్సిపల్, గ్రామ పంచాయితీ-ఇంకా అనేక రంగాల ఉద్యోగులు, కార్మికులు పురుషులతో సమానంగా- కొన్ని సందర్భాలలో పురుషుల కన్నా మిన్నగా మిలిటెంట్గా పోరాటాలు చేస్తున్నారు. రాబోయే కాలంలో ఆర్థికంగా ప్రభుత్వం మహిళలపై చేసే దాడి ఇంకా పెరుగుతుంది. కనుక మహిళా కార్మికులు మరిన్ని పోరాటాలకు సిద్ధంకావాలి.

అంతర్జాతీయ మహిళా దినోత్సవం అంటే ఫ్యాషన్ షోలు, కానుకలు లేదంటే ఒక్కరోజు సంబరము కాదు. వ్యాపార వాణిజ్యాలకు అది ఒక అదనపు రోజుకాదు. ఎటువంటి హక్కులు, స్వేచ్ఛ లేని రోజుల్లో మన అమ్మమ్మలు, అమ్మలు, అక్కలు ఎంతో వీరోచితంగా పోరాడారు. వేలు లక్షలాది మందిని కదన రంగంలో నడిపించగలిగారు. 1919 లో 90 సం॥ వయస్సులో స్టీల్ వర్కర్ల సమ్మెలో పాల్గొన్న మదర్ జోన్స్ పాత్ర మనందరికీ స్ఫూర్తికావాలి.

అదే ఈ మార్చి 8 మహిళా దినోత్సవ శతవార్షికోత్సవాలు మనకిచ్చే సందేశం.

ఎస్.పుణ్యవతి



## అగరబత్తి కార్మికుల వేతనలు

చిత్తూరు జిల్లాకు కుప్పం ప్రాంతంలోని అగరబత్తి కార్మికుల పరిస్థితులపై చేసిన అధ్యయనం దిగ్భ్రాంతికరమైన విషయాలను వెలుగులోకి తెచ్చింది. మండల కేంద్రంలోనే సుమారు 4000 మంది ఈ పని చేస్తున్నారు. మండలం మొత్తంగా 6000 మంది అగరబత్తి కార్మికులు పని చేస్తున్నారు.

దళవాయి కొత్తపల్లి, మోడల్ కాలనీ, ఎన్టీఆర్ కాలనీ, అర్బన్ కాలనీ, నారాయణ స్వామివీధి, గణేష్పురం, గెర్నిబాయి కాలనీ, సూరప్ప కొట్టాలు తదితర ప్రాంతాలలో మహిళలు ఈ పని చేస్తున్నారు. వీరిలో ఎక్కువ శాతం బీసీ, ఎస్సీ, మైనార్టీలు.

వీరికి మెటీరియల్ తమిళనాడుకు చెందిన తిరపత్తూర్, నాట్రంపల్లి కర్నాటకకు చెందిన ముళబాగల్ వారు సరఫరా చేస్తారు. వారానికి ఒకసారి తయారు చేసిన అగరబత్తిలను తీసుకెళతారు.

**శ్రమదోషిడి :** ఉదయం 8 గంటల నుండి సాయంత్రం 6 గంటల వరకు మధ్యాహ్నం భోజనానికి 1/2 గంటలు పోతే 8.30 గంటల పాటు ఈ పని చేస్తారు. బడి నుండి వచ్చిన పిల్లలు కూడా రాత్రి వరకు ఈ పనికి తోడ్పడతారు.

రోజంతా అందరూ కల్పి 2 నుండి 3 కట్టలు (వెయ్యి బత్తిలు 1 కట్ట) తయారు చేస్తారు. వీటికి అన్ని చోట్ల ఒకే ధర ఇవ్వరు. దళవాయి కొత్తపల్లి, మోడల్ కాలనీలలో 16 రూపాయలు కాగా, సూరప్పకొట్టాలు, గెర్నిబాయి కాలనీలో 17 రూపాయలు ఇంకొక రకం 20 రూపాయలు చెల్లిస్తారు.

ఈ ధరలు తేడాతో వీరిని దోషిడి చేస్తున్నారు. సన్నపుల్ల, లావుపుల్ల, పొట్టి, పొడవు అని తేడాతో చెల్లిస్తున్నాం అంటారు. ఏ సైజు అయినా చేసే శ్రమ, సమయం ఒకటే కానీ ఈ విధంగా వీరిని మోసం చేస్తున్నారు. వీళ్ళ శ్రమకు చెల్లించే మూల్యం దారుణంగా ఉంది.

ఒకరోజు 2 కట్టలు  $16 \times 2 = 32$  రూ॥

లావుపుల్లలు 2 కట్టలు  $20 \times 2 = 40$  రూ॥ గా ఉంది.

**అనారోగ్యం :** వీరు రోజంతా కూర్చోని పనిచేయడం వలన నడుం నొప్పులు, మెడనొప్పులు, కాళ్ళనొప్పులు వస్తాయి. కొంతమందికి 20 రూపాయల బత్తిలు తయారు చేస్తే చేతులు బొబ్బలు వస్తాయి. దురదలు కూడా వస్తాయి. పిండి కలుపునప్పుడు ముక్కులోకి వెళ్ళడం వలన తలతిరగడం లాంటి జబ్బులు వస్తాయి. మహిళలకు తెల్లబట్ట అవడం కూడా ఎక్కువగా ఉంది. మంచి ఆహారం తీసుకునే పరిస్థితి లేకపోవడంతో ఎక్కువ మంది రక్తహీనతతో బాధ పడుతున్నారు.

**జీవన విధానం :** పల్లెటూలో బ్రతకడానికి భూమిలేక, పనిలేక వలస వచ్చారు. ఎవరికీ సొంతిళ్ళు లేవు. 300 రూపాయల అద్దెతో 8 అడుగుల పొడవు, 10 అడుగుల వెడల్పు ఉన్న గదులలో నలుగురు పిల్లలతో కాపురం ఉంటున్నారు. భర్తలు త్రాగుడుకు బానిసలై రాయి పని చేసిన డబ్బులు తగలేస్తున్నారు. పిల్లలకు పెళ్ళి చేయాలంటే భర్తలు కాంట్రాక్టరు వద్ద అప్పు చేస్తాడు. పని



చేసిన డబ్బులో కోత పెట్టి, రోజుకు వంద సంపాదిస్తే 50 రూపాయలు ఇస్తాడు. ఇది త్రాగుడుకే ఖర్చు పెట్టి ఇంటికి వస్తాడు. ఈ మహిళలపైనే సంసార భారం అంతా పడుతుంది.

**ఆహారం :** నెలకు ఒక కేజీ కందిపప్పు, 1/2 కేజీ నూనె వాడుతామని చెప్పారు. కోడిగ్రుడ్లు అసలు తినమని చెప్పారు. మాంసం నెలకు రెండుసార్లు తింటామన్నారు. ఇది కూడా 6 మంది ఉన్న కుటుంబం 1/2 కేజీ మాంసం మాత్రమే తెచ్చుకుంటారు. పండగకు మాత్రం 1 కేజీ తెచ్చుకుంటామన్నారు. కూరగాయలు కొని తినలేమని పచ్చళ్ళు, చింతపులుసు తింటామని చెప్పారు. రేషన్ బియ్యం 16-20 కేజీలు వస్తాయి. మళ్ళీ 30 కేజీలు కొనాలి. ఇదే రేషన్ బియ్యం లాంటివి కేజీ 16 రూపాయలు చొప్పున కొంటామని చెప్పారు. సన్నబియ్యం తెచ్చుకోలేదన్నారు.

**ఆర్థిక పరిస్థితి :** ఏ మహిళకు కనీసం బంగారు కమ్మలు ఉన్న పాపాన లేదు. ముక్కుపుడక మాత్రం ఉంటుంది. జబ్బు చేస్తే దాన్ని కుదవ పెడతారు. తర్వాత 5 రూపాయలు వడ్డీ కట్టి దాన్ని విడిపించుకుంటారు. వీరి పిల్లలను స్తోమత లేక 9-10 వరకు చదివించారు. ఆ తర్వాత ఆడబిడ్డయితే అగరబత్తి తయారీలో తోడుగా 10-15 రూపాయల వరకు సంపాదిస్తుంది. మగ బిడ్డయితే తండ్రితో రాయి కొట్టే పనికి వెళతాడు. ఇందిరమ్మ ఇళ్ళలో రెండు కాపురాలు బాడుగకు ఉన్నారు. ఇళ్ళు వచ్చినా కట్టుకొనే పరిస్థితిలో లేము. స్థలం ఇస్తే గుడిసె వేసుకుంటామని తెలిపారు.

**రాజకీయ ప్రభావం :** గతంలో అందరూ తెలుగుదేశంకే ఓట్లు వేశారు. ఈ నలభై మందిలో 16 మంది కాంగ్రెస్కు వేశాం అన్నారు. 23 మంది తెలుగుదేశంకు ఓట్లు వేశాం అన్నారు. టిడిపి గెలిస్తే అగరబత్తి ఫ్యాక్టరీ పెట్టిస్తానన్నారు అని అన్నారు.

**యూనియన్ :** 4 వేల కుటుంబాలు ఇన్ని కష్టాలతో ఉంటే వారికి సంఘ చైతన్యం కల్గించి వారి బ్రతుకు మార్పుటకు కృషి చేయాలని గట్టిగా అనిపించింది. కనీసం మన కష్టానికి కారకులు ఎవరు అని కూడా తెలియని స్థితిలో ఉన్నారు. ఉన్న వారిని ఐక్యం చేయడానికి సమాయత్తం కావాలనిపించింది.

డా. పి. హేమ లత సిఐటియు ఉపాధ్యక్షులు, చిత్తూరు జిల్లా



## తెనాలి మున్సిపాలిటీ కార్మికుడి దుర్మరణం

తెనాలి మున్సిపాలిటీలో కాంట్రాక్ట్ వర్కర్ ఎర్ర ప్రగడ సుబ్రహ్మణ్యం విధులలో ఉండి తలకి దెబ్బ తగిలి మరణించాడు. వారి కుటుంబానికి రావలసిన ఇఎస్ఐ, పిఎఫ్ మరియు పెన్షన్ డబ్బులు తక్షణమే చెల్లించాలని 22.2.2010న శవాన్ని మున్సిపల్ ఆఫీసు ముందు పెట్టి ధర్నా చేశారు. ఎపి మున్సిపల్ వర్కర్స్ & ఎంప్లాయిస్ యూనియన్ (సిఐటియు) వి.నారాయణరావు, రాష్ట్ర కార్యదర్శి పి.రామచంద్రరావు జిల్లా అధ్యక్షులు, మంగళగిరి వెంకటేశ్వర్లు తెనాలి మున్సిపాలిటీ సెక్రటరీ, తెనాలి సిఐటియు నాయకులు టి.వెంకటేశ్వరావు, జి.మోహన్ రావులు ఛైర్మన్, కమీషనర్లను కలిసి వినతిపత్రం



అందజేశారు. దానికి స్పందించి రావల్సిన డబ్బులు చెల్లించుటకు ప్రయత్నం చేస్తామని అధికారులు హామీ ఇచ్చారు.

## మెదక్ జిల్లాలో కాంట్రాక్ట్ ఎఎన్ఎంల ధర్నా



కాంట్రాక్ట్ యూరోపియన్ (ఎఎన్ఎంఎస్) మల్టిపర్పస్ హెల్త్

అసిస్టెంట్స్ (ఎఎన్ఎం)లను వెంటనే రెగ్యులర్ చేయాలని పిఆర్సి వర్తింపజేయాలని, పెండింగ్లో ఉన్న 7 నెలల వేతనాలు వెంటనే ఇవ్వాలని డిమాండ్ చేస్తూ ఫిబ్రవరి 22న మెదక్ జిల్లా డిఎం&హెచ్వో కార్యాలయం ముందు ధర్నా చేశారు. ఈ కార్యక్రమంలో సిఐటియు జిల్లా ప్రధాన కార్యదర్శి ఎ.మాణిక్యం, సిఐటియు నాయకులు జయరాజ్, రాజమణి, రాజిరెడ్డి, ఎల్.పుణ్యవతి, టి.సువర్ణ, జి.పారమ్మ, బి. నీలా, పి.మణి, సిహెచ్ జయలక్ష్మి, బి.ఎస్తార్ రాణి తదితరులు పాల్గొన్నారు.

## ఒంగోలులో గ్రామసేవకుల సమస్యలపై ధర్నా

సమ్మె కాలపు ఒప్పందాలను అమలు చేయాలని ఎపి గ్రామసేవకుల సంఘం ప్రకాశం జిల్లా కమిటీ ఆధ్వర్యంలో ఫిబ్రవరి 22న ఒంగోలు కలెక్టరేట్ వద్ద ధర్నా జరిగింది. జిల్లా నలుమూలల నుండి వందలాదిమంది గ్రామసేవకులు పాల్గొన్నారు. ఈ కార్యక్రమం జిల్లా అధ్యక్షులు గుర్రం నాగయ్య ఆధ్వర్యంలో జరిగింది. గౌరవాధ్యక్షులు జి.శ్రీనివాసులు, జిల్లా ప్రధాన కార్యదర్శి కె. మాణిక్యరావు కలెక్టర్ కి అర్జీని సమర్పించారు. జిల్లా ఆర్గనైజింగ్ కార్యదర్శి పాలడుగు వెలేనాంద గ్రామసేవకులకు నైట్ వాచ్ మేన్ గా నియమించాలని, జీతాలు 1వ తేది నుండి 5 లోపు చెల్లించాలని కోరగా కలెక్టర్ స్పందించి పరిష్కరిస్తానని హామీ ఇచ్చారు. ఈ కార్యక్రమానికి షేక్ ఆదాంషఫి, పాలడుగు విమోచంద, జి.దేవిద్ రాజు, బొజ్జ



ఎబేలు, షేక్ మహబూబ్, ఈదర దేవయ్య, కలత, కూరి చంద్రయ్య, పాలపర్తి కాంతరావు, ఎం.సత్యం, నూకతోటి కోటయ్య, సాకి చిన్నయ్య, కోరేకం సుబ్బారావు, తోకల వెంకటేశ్వర్లు, గుంటక వెంకటేశ్వర్లు, డి.పరుశురాం, కైరి నాగేశ్వరరావు, వద్ర చిన్న కేశవులలు, దూదేకుల బాంటి, నూజాస్సు, ఏర్రి చెంచయ్య తదితరులు నాయకత్వం వహించారు.

## పారిశుధ్య కాంట్రాక్టు మహిళా కార్మికుల విస్తృత సమావేశం

మున్సిపల్ రంగంలో పారిశుధ్య కాంట్రాక్ట్ మహిళా కార్మికుల జనరల్ బాడీ సమావేశం ఒంగోలులో ఫిబ్రవరి 25న కె.వెంకాయమ్మ ఆధ్వర్యంలో జరిగింది. ఈ సమావేశంలో శ్రామిక మహిళా కో-కన్వీనర్ కె.ధనలక్ష్మి మాట్లాడుతూ మున్సిపల్ రంగంలో పనిచేస్తున్న మహిళలు వృత్తిరీత్యా అనేక సమస్యలు ఎదుర్కొంటున్నారు. సమాన పనికి సమాన వేతనం సాధించాలని, ప్రసూతి శెలవులు అమలు చేయాలని, మహిళలకు మెటర్నటి లీవులు అమలు చేయాలని డిమాండ్ చేశారు. సిఐటియు జిల్లా

అధ్యక్షుల చీకటి శ్రీనివాసరావు, ఐదవ పట్టన కార్యదర్శి కె.సృజన, ఆశా వర్కర్స్ జిల్లా నాయకులు సిహెచ్ రమాదేవి, ఎం.పద్మ, మున్సిపల్ ఎంప్లాయిస్ & వర్కర్స్ అధ్యక్ష, కార్యదర్శులు కె. సామ్రాజ్యం, కె.శ్రీనివాసరావు, మున్సిపల్ రంగం నాయకులు పి.శారద, ధనలక్ష్మి, వెలుగొండమ్మ తదితరులు పాల్గొన్నారు. అనంతరం 10 మందితో శ్రామిక మహిళా మున్సిపల్ సబ్ కమిటీ ఏకగ్రీవంగా ఎన్నుకున్నారు. కన్వీనర్ గా ఊదరగురి రత్న కుమారి ఎన్నికైయ్యారు.








## ప్రభుత్వం వైఫల్యం వల్లే ముస్లిం రిజర్వేషన్లు కాట్టివేత

ముస్లింల రిజర్వేషన్ బిల్లును హైకోర్టు మరోసారి కొట్టివేసింది. ఐదు సంవత్సరాల కాలంలో మూడుసార్లు రాష్ట్ర



ప్రభుత్వం ముస్లింల రిజర్వేషన్లపై సరియైన వాదన వినిపించడములో చతికిలపడింది. సుప్రీంకోర్టుకు వెళ్తామని రోషయ్య పాత పాట పాడుతున్నారు. కాని తమ తప్పులను సరిచేసుకొని కోర్టు ఆమోదం పొందుదామనే స్పృహ ప్రభుత్వానికి కలగడములేదు.

ముస్లింలకు 5 శాతం రిజర్వేషన్లు కల్పిస్తామని హామీ ఇవ్వడం ద్వారా కాంగ్రెస్ 2004 ఎన్నికలలో ముస్లింల ఓట్లను దండుకొని అధికారంలోకి వచ్చింది. స్థానిక సంస్థల ఎన్నికల ముందు తూతూ మంత్రంగా ముస్లింలకు 5 శాతం రిజర్వేషన్లు కల్పిస్తూ జీవో విడుదల చేసింది. బీసి కమిషన్ సిఫార్సులేకుండా ఎలా రిజర్వేషన్లు కల్పిస్తారని హైకోర్టు జీవోను కొట్టేసింది. టిఆర్ఎస్ రాజీనామాలతో ఉప ఎన్నికలు రావడంతో మరోసారి బీసి కమిషన్ రిపోర్టు ఆధారంగా 5 శాతం రిజర్వేషన్లు కల్పిస్తూ ఆర్డినెన్స్ తీసుకొచ్చింది రాజశేఖరరెడ్డి ప్రభుత్వం.

బీసి కమిషన్ నివేదిక తప్పుల తడక అని, దాని ఆధారంగా రిజర్వేషన్ కల్పించడం చెల్లదని 2007లో మరోసారి హైకోర్టు కొట్టివేసింది. నివేదిక ఏ పద్ధతులలో ఉండాలి? సామాజిక వెనుకబాటుకు సరియైన నిర్వచనం, సూచికలు ఏమిటి? అనేది హైకోర్టు ద్వారా స్పష్టత తీసుకోకుండా సుప్రీంకోర్టుకు పోయింది ప్రభుత్వం. సంవత్సర కాలయాపన అనంతరం మరల హైకోర్టుకే కేసు తరలించబడింది.

మరల అసెంబ్లీ ఎన్నికలు సమీపిస్తుండగా మరోసారి బీసి కమిషన్ నివేదిక తెప్పించుకొని ముస్లింలలోని 15 తరగతుల ప్రజలకు 4 శాతం రిజర్వేషన్ కల్పిస్తూ మరోసారి రాష్ట్ర ప్రభుత్వం ఆదేశాలు జారీ చేసింది. 2010లో అది మరోసారి కొట్టివేయబడింది.


ఎన్నికల అవసరాలకోసం ఆధారబాధరగా ముస్లిం రిజర్వేషన్ల జీవోలు ఆర్డినెన్స్లు తేవడము ద్వారా జరిగిన

అనర్థం ఇది. ముందస్తు సన్నహాలు గాని, నిపుణుల సలహాలుగాని తీసుకొని చిత్తశుద్ధితో ప్రభుత్వం ప్రయత్నం చేసి ఉంటే హైకోర్టును మెప్పించడం ఏమంత కష్టంకాదు. పసలేని వాదనలతో ముస్లింల రిజర్వేషన్లకు ప్రభుత్వమే తూట్లు పొడిచింది. కోర్టుల చుట్టూ తిరుగుతు 6 సంవత్సరాల తన పాలనా కాలాన్ని కాంగ్రెస్ ప్రభుత్వం వృధా చేసింది. నిజాయితీగా, చిత్తశుద్ధితో కృషి చేసి ఉంటే సమస్య ఎప్పుడో పరిష్కారం అయ్యేది. తాను ఇవ్వాలనుకుంటే ఎవరో అడ్డుపడుతున్నారని చెప్పడం ద్వారా తన బాధ్యత నుండి తప్పుకోవాలని చూస్తున్నది. తను ఇచ్చిన హామీని తాను నిలబెట్టుకోవాలనే చిత్తశుద్ధి కాంగ్రెస్ ప్రభుత్వానికి కొరవడింది. బీసి కమిషన్ ఉద్యోగులకు సంబంధించిన వివరాలు పంపించాలని అన్ని ప్రభుత్వ శాఖలకు లేఖలు రాసింది. కాని చాలా డిపార్టుమెంట్స్ తమ పరిధిలోని ముస్లిం ఉద్యోగుల వివరాలు పంపించలేదు. బీసి కమిషన్కు సహకరించలేదు. అయినా ప్రభుత్వం ఆయా శాఖాధిపతులపై ఎలాంటి చర్యలు తీసుకోలేదు. తను నియమించిన బీసి కమిషన్కు తన ప్రభుత్వ శాఖలే సహకరించలేదంటే ప్రభుత్వ చిత్తశుద్ధి ఏపాటిదో అర్థమవుతోంది. సుమారు యాభై వేల మంది ముస్లిం విద్యార్థులు వివిధ కోర్సులలో సీట్లు పొందారు వారి భవిష్యత్ నేడు అగమ్యగోచరంగా మారిపోయింది. మరోవైపు విద్యా సంవత్సరం ప్రారంభానికి అట్టే సమయంలేదు. అన్ని రకాల పోటీపరీక్షల నోటిఫికేషన్స్ వెలువడుతున్నాయి. వేలాదిమంది ముస్లిం విద్యార్థులు, నిరుద్యోగులు అవకాశాలను కోల్పోతున్నారు. గత నివేదిక సమర్పించిన రంగనాథ్మిశ్రా కమిషన్ కూడా ముస్లింలకు 10 శాతం రిజర్వేషన్లను కల్పించాలని సిఫార్సు చేసింది. గతంలో రాజేందర్ సచార్ కమిటీ నివేదిక కూడ ముస్లింలలో ఉన్న వెనుకబాటు తనం గురించి చాలా వివరణాత్మకంగా తెలిపింది. ఎన్ఎస్ఎస్ఓ సర్వే అలాగే రాష్ట్రంలోని బీసి కమిషన్ నివేదిక కూడా ముస్లిం జీవితాలను చింతించి, ఈ నివేదికలని ముస్లింలు విద్యలో, ప్రభుత్వ ఉద్యోగాలలో చాలా వెనుకబడి ఉన్నారని తేల్చాయి. కాబట్టి ప్రభుత్వం ఇప్పటికైనా సరియైన పద్ధతిలో, రంగనాథ్ కమిషన్ సిఫార్సులను ఆధారం చేసుకొని, బెంగాల్ ప్రభుత్వం తరహాలో రిజర్వేషన్ల కల్పనకు కృషి చేయాలి. అవసరమైతే రాజ్యాంగ సవరణ చేసినా ముస్లింలకు తమ న్యాయమైన హక్కు అందేలా చర్య తీసుకోవాల్సిన బాధ్యత కేంద్ర, రాష్ట్ర ప్రభుత్వాలపైన ఉంది. ముస్లింలను మరోసారి మోసగిస్తే వారు సహించరనే విషయాన్ని కాంగ్రెస్ ప్రభుత్వం గ్రహించాలి.

-హరూణ్



# సామెతలు



ఊరువతల గుట్టకు పోయే దారి మొదటల్లో కానుగ చెట్టుకు చేరగిల పడి యాదమ్మ కోసం కలవరంగా ఎదురు చూస్తున్నాడు సారయ్య. ఇంకా రాకపోయే నాబిడ్డ. పొద్దు గుంకి శానా సేపయింది. గుట్ట కాడికి పోదామంటే వశపడుతలేదు మందుల ఏదో కల్పింది తాగిన కాన్నుంచి పిచ్చి లేసిన్నట్టైంది సరీగ సూపు ఆనుత లేదు నడుద్దామంటే కాలు నిలుస్తలేదు డేక్కుంట నన్న గుట్టకాడికి పోదామంటే మధ్యలనే తెలివి తప్పి పడిపోతే నా బిడ్డ ఆగమైతది ఎట్ల నేనేంజేతు, ఊరైకు పోయి యెవరికన్న సెప్పితే చెప్పుతోని కొద్దరు నా బిడ్డ ఆగం గావొద్దు ఊరైకే పోత తప్పటడుగులు వేస్తూ వూరివైపు నడిచే ప్రయత్నం చేస్తున్నాడు సారయ్య దూరంగా డప్పు వాయింతుకుంటూ పదం పాడు కుంటూ వస్తున్నాడు మల్లయ్య తోడుగా పాట కలుపుకుంటూ చంద్రయ్య రాజయ్యలు. అగో మల్లయ్య మామ. ఇటే వస్తాండు. దేవుడా నీకు దండం పెద్ద నా బిడ్డ ఆగం కావొద్దు. ఝన్క ఝనా, ఝన్క ఝనా, ఝన్క ఝనా డప్పు. అలజడి చేసుకుంటూ మల్లయ్య చంద్రయ్య రాజయ్యలు వస్తున్నారు. “ఓ మల్లయ్య మామా ఓ సెంద్రన్నా” పెద్దగా పిలిచాడు సారయ్య డప్పు దరువు ఆగిపోయింది “యెవరుళ్ళా ఆ సీకట్లై నక్కిందీ” పెద్దగా పిలిచాడు మల్లయ్య. “మల్లయ్య మామా నేను సారయ్యను” “యేందిరా ఏమో కాటికాడి నక్కోలే సీకట్లై నక్కినాడి” అడిగాడు మల్లయ్య “యే మున్నదే అప్పన్నుంచీ పొట్ట పలగ తాగి పీనుగోలే పడున్నడేమో ఇప్పుడే లేస్తున్నట్టుంది” అంటించాడు చంద్రయ్య “మల్లయ్య మామా సెంద్రన్నా మీ కాల్మొక్కుత రాజన్నా బాంచనైత నా బిడ్డ యాదమ్మ గుట్ట కాడికిపోయింది ఇంకారాలే” “ఆఁఆఁ యేందీ గుట్టకాడికి పోయిందా ఈ టైముల యెందుకు పోయిందిరా” మల్లయ్య. “పిడకలేరుక రావటానికి పోయింది” “సెంద్రిగా, రాజయ్య చెప్పు దీసుకోని వాని పండ్లు రాల గొట్టుండ్రీ నిజం చెప్పుతడు” “సారిగా నిజం చెప్పురా ఇందాకా ఆ గుడుంబా సేటుతోని యేవో మతలాబులు చేసినవంట పండ్లు రాలగొడ్డ ఏమైయింది చెప్పు” చంద్రయ్య రాజయ్యలు చెరొకటి అంటించారు. “చెప్పుత చెప్పుత ఇయాలా పట్నం నుండి యాకూబు తోని నాటు సారా తయారు చేసే మందు తెప్పిచ్చిందట సారా సేటు మన ఊరై ఆబ్బారోళ్ళున్నరని ఆ మందు క్యాను గుట్టకాడ ముత్యాలమ్మ గుడికాడ దాసిండట యాకూబు గాడు. ఆ మందు క్యాను యాదమ్మను తోలిచ్చి తెప్పియ్యమన్నడు నేనే తెస్త యాదమ్మను తోలియ్యనన్న ..ఇనలేదు మందు తాగిచ్చిండు”

“నువ్వు ఆ తాగిన నిషాల యాదమ్మకు మాయమాటలు చెప్పి గుట్టకాడికి తోలిచ్చినవు అంతేనారా” రాజయ్య “యెంత పని చేస్తేవిరా గీ యాలప్పుడు ఆ గుట్టకాడికి తోల్తావుర. మనుషుల్ని జంతువులోలే యేటాడు తాండ్రు. రేప్పొద్దున నీ బిడ్డకు పంచనామాలైతై సూడు” “అయ్యో నా బిడ్డను కాపాడండి సారా సేటు కాళ్ళయేళ్ళపడి బతిలాడినా ఇనలేదు ఉంకోసారి తాగితే నన్ను సంపండి కాల్మొక్కుత” పెదబొబ్బలు పెట్టుకుంటు కాళ్ళా వేళ్ళా పడ్డాడు సారయ్య. “భీభీనీ మాటెవడు నమ్ముతదురా ఒరేయ్ సెంద్రయ్యా నువు జల్లిన ఊరైకు పోయి మనోళ్ళను తీసుకరా రాజయ్య మనం గుట్ట కాడికి పోయి ఆ పొల్ల జాడ చూస్తం” “మంచిదే నేను పోతాన్న” పరిగెత్తుకెళ్ళాడు చంద్రయ్య. “అరే సారిగా. గుట్టకాడికి పోతున్నం నువ్వొస్తావుర చూసినవా నీ బిడ్డ ఆగమైతాంటే నువు పీనిగోలేపడుతన్నవు” “ధూ ధూ” తిట్టుకుంటూ గుట్ట దిక్కు వెళ్ళారు.. “యాదమ్మా ఓ పోరీ యాదమ్మా” మల్లయ్య, రాజయ్యల పిలుపులు గుట్టకు చేరుకుంటున్నాయి. “నేను కూడ పోత పడుకుంట లేసుకుంట నన్న పోత యాదీ ఓ యాదీ నా బిడ్డా యాదమ్మా” ఏడ్చుకుంటూ పిలుచుకుంటూ వెళ్తున్నాడు సారయ్య.

-----

ముత్యాలమ్మ గుడి వెనక కమ్మొక్కొచ్చిన చీకటిలా నల్లని గుట్టలు బారులు తీరాయి. గుడి ముందు పరుపు బండపై జనం మూగి ఉన్నారు కాగడా మంటల నీడలు వారి ముఖాలపై కోపంగా రెపరెపలాడుతున్నాయి. సారయ్యను అంతా తిడుతున్నారు. “ధూ నీ తాగుబోతు బతుకుల మన్ను బడ దాని తల్లి సచ్చినా నీ కండ్లు తెరుకోకపోయే” “తాగుడుకాశపడి ముక్కు పచ్చలారని బిడ్డను ఆగం చేసుకుంటివి గదరా” “గుడ్డేలుగో జిట్టపులో ఏ సారికెలకో ఈడ్చుకపోయుంటది తెల్లారై గాని దాని పీనుగ దొరుకుతది” “ధూ ధూ ఇకెందుకురా బతికి తాగుబోతోడా” “నా బిడ్డా యాదీ...ఓ యాదమ్మా నిన్నాగం చేసుకుంటి బిడ్డా ఆ నాటు సారా సేటు గాన్ని కాళ్ళా ఏళ్ళా పడి బతిలాడినా నాబిడ్డని తోలియ్య తల్లి లేని పిల్ల అని మొత్తుకున్నా. ఇనలే మందు పోసి మాయచేసిండు” గుండెలు బాదుకుంటున్నాడు సారయ్య. “సారిగా ఇగోరా తాగురా ఈ క్యాను తీసుక పోయి ఆ సారా సేటుకు ఇయ్యిపో దీన్నకెళ్ళి తాజాగ ఘాటుగ మందు కలిపి కుతికెల దాకా పోస్తడు పోర” “మస్తుగ తాగుతూ నీ పెళ్ళాం సావును మర్చినట్టు నీబిడ్డను కూడ మర్చిపోదువు”



“ ఆ సేటు ద్రమ్ముల నిండా నాటు సారా చేస్తాడూ. కూలి నాలి జనాలు తాగి పెళ్ళాలను కొద్దాంటే నీ పెళ్ళాం లాగ ఉరేసుకోని చస్తారు ఇంకెంతమంది యాదమ్మలనో గుట్టలకాడికి తోలిచ్చి సంపుకుంటారు పోరా పో” అ ఊరి జనాలు తలా ఒక దిక్కు దెప్పి పొడిచారు సారయ్యను

సారయ్య ఒక్క ఉదుటున ఆ క్యాను లాకున్నాడు

“రేయ్ నాటు సారా సేటుగా” పెద్దగా అరిచాడు.

“యేందిరోయ్ సారయ్యా అంత బలమొచ్చిందా యేమైయిందిరా నీకు”

అవును తూట్లు పడ్డ నా గుడుంబా గుండెకు బలమొస్తాంది సీసాలు పట్టిన నా వొణుకుడు సేతులు బిగుసుకుంటున్నయ్ సచ్చపడ్డ నా కాళ్ళకి నడకలోస్తన్నయ్ ఉరుకుత ఉరుకుత రేయ్ సారా సేటూ” అరిచాడు సారయ్య.

“సారిగా యేం చేస్తవురా ఆ సేటుగాన్ని.

“సంపూతావురా”

“సంప”

“మళ్ళ యేంచేస్తవురా”

“ఇగో గుడుంబా చేసే ఈ మందు ఆ సేటు గాని నోట్లై పోస్త వాని గుండె తూట్లు పడ్డాంటే అడుగుత ఎట్లుందిరా అని. ఇంకొంచెం పోస్త వాని కాళ్ళు సేతులు వొనుకుతాంటే అడుగుత కొండల్ని పిండి కొట్టే నావోల్ల కండలన్ని ఈ సారాలో కాలి పోయినైరా అని అడుగుత. కాదెద్దులను ఉరికించుకుంట గిర్ర గిర్ర దుక్కి దున్నిన కోడె వయసులను ఈ మాయదారి మందు కాట్టికి సాగనంపిందిరా అని అడుగుత. కూలి నాలి జనాల నోటికాడి బుక్క ఎత్తగొట్టుకోని బలిసిన వాని బొర్ర పలిగే దాకా ఈ మందు వాని నోట్లై పోస్త”

“సెబాస్ సారయ్యా రేయ్ పోదం పాండి ఇయ్యాల ఆ సేటు గాని సంగతి సూద్దం పాండి”

“ఇంత కాలం సారా తాగిచ్చి పిచ్చులు లేపుకుంట మనకు పాడెలు కట్టుకుంట మిద్దలు కట్టిన ఆ నాటు సారా సేటుగానికి గోరి కడదాం పాండి”

రెచ్చిపోయిన జనం ఆవేశంగా ఊరి వైపు కదిలారు.

-----

ఊరి నడిబజార్ల గుంజకు చేతులిరిచి కట్టేయ బడ్డ గుడుంబా సేటు గుడ్లురుముతూ చూస్తున్నాడు. “రేయ్ నన్నే కట్టేస్తారా యెంత ధైర్యం రా మీకు నా తడాకా తెలుస్తలేదు ఒక్క ఫోను కొద్దే మీ పనై పోతదిరా మొన్న కొద్దిల తప్పిందిరా టికెటూ లేకుంటే ఎమ్మెల్యే నయ్యెటోన్ని రేయ్ కట్టిప్పండిరా అంటే వొక్కడు రారేంది రా రే ఖబ్బార్ యేమనుకుంటుండ్రు నన్ను” నాటు సారా సేటు

“యేంది బోస్త పడ్డ పులోలే గాండిస్తున్నవు” మల్లయ్య

“నువన్నా అనకున్నా నేను పులి నేరా” సారా సేటు

“అట్లానా సెండ్రయ్య గా పలుగు రాయి తోని వీని మూతి పలగకొట్టు పండ్లు రాలై నేమో పిల్లి కోరలు రాలకుంటే నేమో పులి కొట్టు”

“కొట్టు యేయ్ అరేయ్ వాన్ని అనగ పట్టుండి”

జనాలు అనిచిపట్టుకుని చెప్పు దెబ్బలు కొట్టుకుంట పిడిగుడ్డులు పెక్క పెక్క తన్నులు వడ్డిస్తున్నారు

“కొట్టుకుండి నేను పిల్లిని సూడండి రా నాకు కోరలు లేవ్వు పులిని కాను” సారా సేటు.

“ మరి ఇంత కాలం పులి లాగ బయ పెట్టిచ్చినవులే రేయ్ యెయ్యండిరా పులిని”

“కొట్టుకుండి నేను కాగితపు పులిని రా మీరు బయపడ్డాంటే బయపెట్టిన”

“సేటూ దీన్ని నీ నోట్లై పోస్త జర నోరు తెరువు” క్యాను లేపి చూపిస్తున్నాడు సారయ్య.

“రేయ్ సారిగా ఏమనుకుంటున్నవ్ దాన్ని, ఒక్క సుక్క నాటు సారాల కలిపితే పదిమందిని పండ పెట్టొచ్చు” సారా సేటు.

“ఒక్క సుక్క బదులు పది సుక్కలు కలిపిన నాటు తాగితే ఈ సుట్టుపట్ల వంద మంది పీనిగెలు లేస్తయ్”

“సచ్చికోల్ల పేరుమీద ముండ మోసిన ఆడోళ్ళకు కలెట్టరమ్మ నస్త పరిఆరమిస్తది అంతేనారా సారిగా”

“అనగ పట్టుండిరా, తెరువు నోరు తెరువు ” సారయ్య.

“మీ అందరికి దండం బెడ్డ నా జిందగీల సారా అమ్మ దేవుని తోడు” సారా సేటు

“అమ్మ ఇంత జల్దిన మంచోడివైతే ఇంతకంటే జల్దిన రాచ్చన రూపమెత్తుతవు మా నెత్తురు తాగుతవు రేయ్ అనగ పట్టుండి” ఇంతలో జీపులో కొత్త ఆబ్బారి ఇన్స్పెక్టర్ జవాన్లతో దిగాడు.

“మీరంతా దూరం జరగండి వీన్ని మాకొదిలేయ్యండి”

“ఎన్నై సాబ్ కాపాడండి సార్” సారా సేటు

“నీ లాంటి నర రూప రాక్షసున్నుంచి ఈ జనాలని కాపాడాలె విషం నింపిన మత్తుతో ఊర్లకు ఊర్లనే వల్లకాడుగా మారుస్తున్న నీ లాంటి సారాజుల్ని నామరూపాలు లేకుండా చెయ్యాలె చూడండి సమాజాన్ని చెదలు లాగ తినేస్తున్న ఇలాంటి చీడపురుగుల్ని అంతమొందించండి అప్పుడే మన గ్రామాలకి నిజమైన స్వరాజ్యం కానిస్టేబుల్ ఆ క్యాను తీసుకుని వీన్ని తీసుకెళ్ళండి “ఆబ్బారి ఇన్స్పెక్టర్ సందేశమిచ్చాడు.

“అయ్యా” అనుకుంటూ యాదమ్మ జీపు దిగి వచ్చింది వెనక రాజయ్య వచ్చాడు.

“బిడ్డా నా యాదీ నాయామ్మా సారయ్యా బిడ్డు దగ్గర తీసుకుకొని భారుమన్నాడు


“టైముకి మల్లయ్య రాజయ్యలు ఫోన్ చేసి విషయం తెలియ చేసినందుకు నీ బిడ్డని మేమే తీసుకెళ్ళి నీకు బుద్ధి రావాలని మీ ఊరి తాగు బోతులకు కనువిప్పు కావాలని ఇట్ల చేసినం ప్రతీ ఊరై ఈ తాగుడు దయ్యానికి గోరికట్టాలై బలమైన గ్రామాలని నిర్మించుకోవాలె మీ చుట్టుపట్ల గ్రామాలకి వెళ్ళి తాగుడు మానిపించుదాం ఆడ వారి మొఖాలలో మళ్ళీ ఆనందం చూద్దాం నమస్తే.” అన్నాడు ఆబ్బారి ఇన్స్పెక్టర్.

అ.నోముల చక్రపాణి




## పెండింగ్ బిల్లులు, గౌరవ వేతనంకై మధ్యాహ్న భోజన కార్మికుల చలో హైదరాబాద్

మధ్యాహ్న భోజన పథకం కార్మికులకు ప్రభుత్వం చెల్లించాల్సిన 400 కోట్ల రూపాయల బకాయిలను వెంటనే చెల్లించాలని డిమాండ్ చేస్తూ ఎపి మధ్యాహ్న భోజన పథకం కార్మికుల యూనియన్ (సిఐటియు) ఫిబ్రవరి 25న ధర్నా ఉద్యోగం మారింది. బకాయిల చెల్లింపులో ప్రభుత్వ జాప్యాన్ని నిరసిస్తూ యూనియన్ నాయకులు, కార్యకర్తలు అసెంబ్లీ వైపు వెళ్ళేందుకు ప్రయత్నించారు. వీరిని అడ్డగించేందుకు పోలీసులు విఫలయత్నం చేశారు. తాళ్ళను ఉపయోగించి నాయకులను, కార్యకర్తలను అడ్డుకున్నారు. ఈ సందర్భంగా ఇరువర్గాల మధ్య జరిగిన తోపులాట ఆదిలాబాద్ కు చెందిన రేపు, కర్నూలుకు చెందిన రుక్మిణి సామ్యుసిల్లి పడిపోయారు. వీరిని పోలీసులు



వరంగల్ జిల్లాలో మధ్యాహ్న భోజన కార్మికుల ధర్నా

గాంధీ ఆస్పత్రికి తరలించారు. విశాఖపట్నం జిల్లాకు చెందిన ఎ.రాజేశ్వరి చెయ్యి ఫ్యాక్చరయ్యింది. మధ్యాహ్న భోజన పథకం కార్మికుల యూనియన్ రాష్ట్ర ప్రధాన కార్యదర్శి ఎస్.రమ, సిఐటియు రాష్ట్ర ఉపాధ్యక్షురాలు పి.రోజా, ఐదవ రాష్ట్ర ప్రధాన కార్యదర్శి స్వరూపరాణి తదితరులను పోలీసులు అరెస్టు చేసి



వరంగల్ జిల్లాలో మధ్యాహ్న భోజన కార్మికుల ధర్నా


గాంధీనగర్ పోలీస్ స్టేషన్ కు తరలించి, కొద్దిసేపటి తర్వాత విడుదల చేశారు. అరెస్టు సందర్భంగా యూనియన్ నాయకులను పోలీసులు రోడ్డుపై ఈడ్చుకుంటూ వ్యాన్లలో పడేశారు. మధ్యాహ్న భోజన పథకంలో పనిచేస్తున్న కార్మికులకు నెలల తరబడి బకాయిలు చెల్లించకుండా నిర్లక్ష్యం వహిస్తున్న ప్రభుత్వాన్ని నిలదీయాలని పలువురు వక్తలు పిలుపునిచ్చారు. ఇందిరాపార్కు వద్ద జరిగిన ధర్నాకు పిడిఎఫ్ ఎమ్మెల్యే ఎంఎస్ శర్మ, సిపిఎం, సిపిఐ, టిడిపి, పిఆర్పి ఎమ్మెల్యేలు జూలకంటి రంగారెడ్డి, చంద్రావతి, సీతక్క, వంగా గీతలు హాజరయి మద్దతు పలికారు. వ్యవసాయ కార్మిక సంఘం రాష్ట్ర ప్రధాన కార్యదర్శి బి.వెంకట్, సిఐటియు రాష్ట్ర ఉపాధ్యక్షురాలు ఎస్.పుణ్యవతి, కార్యదర్శులు పాలడుగు భాస్కర్ ఎవి నాగేశ్వరావు, కె.ఉమామహేశ్వరావు, ఎస్.ఎఫ్.ఐ నాయకులు శోభన్ తదితరులు ధర్నాలో ప్రసంగించారు.

★

## కాంట్రాక్టు కార్మికుల కనీస వేతనాలకై హైదరాబాద్ లేబర్ కమీషనర్ హామీ

మెదక్ జిల్లా కాంట్రాక్టు కార్మికులకు కనీస వేతనాలు అమలు చేయాలని ఫిబ్రవరి 10న సిఐటియు మెదక్ జిల్లా కమిటీ ఆధ్వర్యంలో హైదరాబాద్ లోని లేబర్ కమీషనర్ కార్యాలయాన్ని ముట్టడించారు. వివిధ ప్రాంతాల నుండి, వివిధ పరిశ్రమల నుండి పెద్ద ఎత్తున కాంట్రాక్టు కార్మికులు తరలివచ్చి ఈ కార్యక్రమంలో పాల్గొన్నారు. కనీస వేతనాలు అమలు చేయాలి, ఇఎస్ఐ, పి.ఎఫ్., సౌకర్యం కల్పించాలి, చట్ట ప్రకారం అన్ని సౌకర్యాలు కల్పించాలని నినాదాలు చేశారు. దీనితో లేబర్ కమీషనర్ ఆందోళన చేస్తున్న కార్మికుల వద్దకు వచ్చి మెమోరండం తీసుకొని ఈ డిమాండ్ల పరిష్కారం కోసం వెంటనే చర్యలు చేపట్టమని హామీ ఇచ్చారు. అనంతరం సిఐటియు నాయకులతో జిల్లాలోని కార్మికులు ఎదుర్కొంటున్న సమస్యలపై చర్చించారు.

సిఐటియు జిల్లా ప్రధాన కార్యదర్శి మానిక్యం మాట్లాడుతూ కార్మికులు ఎదుర్కొంటున్న సమస్యలు పరిష్కరించాలని కోరారు. ఈ కార్యక్రమంలో సిఐటియు నాయకులు నర్సింహారెడ్డి, సంగారెడ్డి డివిజన్ కార్యదర్శి జి.జయరాజ్, నాగభూషణం, విఠల్,



ప్రసన్న, ప్రవిణ్, జిన్నాం నాయకులు శ్రీనివాస్, గజ్వేల్ మండల నాయకుడు కృష్ణమూర్తి, జహీరాబాద్ నాయకులు మున్నా, యునైటెడ్ ఎలక్ట్రిసిటీ నాయకులు దుర్గానాయక్, మజీద్, మధు, ఆర్.డబ్ల్యు.ఎస్. నాయకులు డి.ప్రభు, సత్యనారాయణ, పటాన్ చెరు, బొల్లారం, బొంతపల్లి, వివిధ కంపెనీల నుండి యూనియన్ నాయకులు, కాంట్రాక్టు కార్మికులు పెద్ద ఎత్తున పాల్గొన్నారు.

★



## కృష్ణా జిల్లాలో యుఇఇయు రాష్ట్ర మహాసభల పోస్టర్ విడుదల



మార్చి 5, 6, 7 తేదీలలో కడపలో జరగనున్న యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) 7వ మహాసభలను జయప్రదం చేయాలని యుఇఇయు కృష్ణా రీజినల్ ప్రధాన కార్యదర్శి జె.అనిల్ కుమార్ విద్యుత్ ఉద్యోగ, కార్మికులకు పిలుపునిచ్చారు. యుఇఇయు కృష్ణా జిల్లా రీజినల్

ఆఫీసు బేరర్స్ సమావేశం సిఐటియు జిల్లా కార్యాలయంలో జిల్లా ఉపాధ్యక్షులు టి.ఎన్.బసవేశ్వరరావు అధ్యక్షతన జరిగింది. ఈ సభలకు ఆల్ ఇండియా ఎలక్ట్రిసిటీ ఎంప్లాయిస్ ఫెడరేషన్ (ఇఇఎఫ్ఐ) ప్రధాన కార్యదర్శి శ్రీ పి.ఎన్.చౌదరి, సిఐటియు రాష్ట్ర అధ్యక్ష, కార్యదర్శులు ఎస్.వీరయ్య, ఆర్.సుధాభాస్కర్ గార్లు పాల్గొంటారని తెలిపారు. మార్చి 5న విద్యుత్ ఉద్యోగ, కార్మికులతో ప్రదర్శన, బహిరంగ సభ జరుగుతాయన్నారు. యూనియన్ జిల్లా గౌరవాధ్యక్షులు శ్రీ ఎస్.సిహెచ్. శ్రీనివాస్, యుఇఇయు యూనియన్ ప్రధాన కార్యదర్శి అనిల్ కుమార్ రీజినల్ కోశాధికారి ఆర్.ప్రవీణ్ కుమార్, ఉపాధ్యక్షులు ఎ.బాలాజీ, సి. హెచ్.మస్తాన్, కార్యదర్శి లకనం రాజు మరియు వివిధ డివిజన్స్ నాయకత్వం పాల్గొన్నారు.

★

## నష్టపరిహారం కోరుతూ ధర్నా




ఫిబ్రవరి 5న హైదరాబాద్ లోని నారాయణగూడలో నిర్మాణంలో ఉన్న భవనం కూలి 13 మంది కార్మికులు ప్రాణాలు కోల్పోయారు. చనిపోయిన వారి కుటుంబాలకు ఒక్కొక్కరికి 10 లక్షల రూపాయలు, క్షతగాత్రులకు ఒక్కొక్కరికి 2 లక్షల రూపాయలు నష్టపరిహారం ఇవ్వాలని, వైద్య సదుపాయం చేయించాలని, జరిగిన ఘటనపై రాష్ట్ర ప్రభుత్వం విచారణ

జరిపించి బాధ్యులపై చర్యలు తీసుకోవాలని సిఐటియు హైదరాబాద్ నగర కమిటీ అధ్వర్యంలో కలెక్టరేట్ ముందు ధర్నా చేశారు. కార్మికులు చిన్న వయస్సులో ప్రాణాలు కోల్పోవటంతో కుటుంబాలకు ఆధారం లేకుండా పోయింది. ఈ పేద కుటుంబాలకు అతి తక్కువ మొత్తం చెల్లించి చేతులు దులుపుకోవాలన్న ప్రభుత్వ వైఖరిని సిఐటియు తీవ్రంగా ఖండిస్తున్నది. ప్రమాదానికి బాధ్యులైన వారిని కఠినంగా శిక్షించాలని డిమాండ్ చేసింది. పాత భవనంమీద అంతస్తుల నిర్మాణానికి పర్మిషన్ ఇచ్చిన అధికారులు, మున్సిపల్ యంత్రాంగం దీనికి బాధ్యత వహించాలి. రెగ్యులరైజేషన్ పేరుతో అక్రమ నిర్మాణాన్ని ఆపివేస్తామంటూ విపరీతమైన ప్రచారం చేస్తున్న మున్సిపల్ యంత్రాంగం, అధికారులు, అనేక కాలనీల్లో, అక్రమ నిర్మాణాలు, అపార్ట్ మెంట్లు కొనసాగుతున్నా చూసి చూడనట్లు వదిలేయడం ప్రజలకు శాపంగా మారింది. దీనిమీద తగిన చర్యలు వెంటనే తీసుకోవాలని ధర్నాలో పాల్గొన్న వక్తలు డిమాండ్ చేశారు. కార్యక్రమంలో ఆరీఫ్ కృష్ణ తదితరులు పాల్గొన్నారు.

★

## మెదక్ జిల్లా కలెక్టరేట్ ను ముట్టడించిన అంగన్ వాడీలు

అంగన్ వాడీ టీచర్లు, ఆయాలకు నష్టం కల్పించే జీవో 41, 42లను, ఆర్టి పుడ్ ను వెంటనే రద్దు చేసి స్థానిక పుడ్ నే కొనసాగించాలని, ప్రభుత్వోద్యోగులుగా గుర్తించాలని. రిటైర్మెంట్ బెనిఫిట్స్ కల్పించాలని ఫిబ్రవరి 19న అంగన్ వాడీ యూనియన్ ఆధ్వర్యంలో మెదక్ జిల్లా కలెక్టరేట్ ను ముట్టడించారు. అన్ని ప్రాజెక్టులు సెక్టార్ ల నుండి అంగన్ వాడీ టీచర్లు, ఆయాలు ఈ కార్యక్రమంలో పాల్గొన్నారు. డిఆర్ ఓ, ఐసిడిఎస్ పిడి ఆందోళన చేస్తున్న కార్మికుల వద్దకు వచ్చి మీ సమస్యలు పై అధికారుల దృష్టికి తీసుకెళ్ళి పరిష్కారానికి కృషి చేస్తామని హామీనిచ్చారు. ఈ కార్యక్రమంలో సిఐటియు మెదక్ జిల్లా అధ్యక్ష, కార్యదర్శులు జె.మల్లికార్జున్, ఎ.మాణిక్యం అంగన్ వాడీ యూనియన్ అధ్యక్ష కార్యదర్శులు ఎస్.లక్ష్మి,



బి.లక్ష్మి, నాయకులు రమాదేవి, నర్సమ్మ, లక్ష్మిబాయి, జానకి, స్వరూప, యేసుమణి, కవిత, శోభ, నాగేశ్వరి, ఇందిర, షేకమ్మ, అనురాధ, నాగమణి, పుష్ప, పద్మ తదితరులు పాల్గొన్నారు.



## వేతనాలు పెంచుకున్న అపోలో సెక్యూరిటీ గార్డులు

అపోలో హాస్పిటల్స్ సెక్యూరిటీ యూనియన్ (సిఐటియు) వేతన సవరణ సందర్భంగా సిఐటియు హైదరాబాద్ నగర కమిటీకి 1 లక్ష రూపాయల విరాళం అందజేసింది. గత 15 సంవత్సరాలుగా వీరు సెక్యూరిటీ గార్డులుగా పనిచేస్తున్నప్పటికీ కేవలం 2000 రూపాయల వేతనాలతో యాజమాన్యం వీరిని దోచుకుంటోంది. తమకు కనీస వేతనాలు అమలు చేయాలని కోరుతూ సిఐటియు నాయకత్వంలో యూనియన్ ఏర్పాటు చేసుకుని, పోరాటం చేసి 4000 రూపాయలు వేతనాలు సాధించారు.



### అంగన్వాడీల సమస్యలపై ఐసిడిఎస్, పిడికి వినతి

ఆసిఫాబాద్ ప్రాజెక్టులోని రెచ్చన, తాండూర్, మండలాల అంగన్వాడీ కార్యకర్తల, ఆయాల సమస్యలపై పిడి విజయలక్ష్మికుమారి వినతి పత్రం అందజేశారు.

ప్రతి నెల మొదటి వారంలో వేతనాలు చెల్లించాలి. కట్టెల బిల్లులు ఇవ్వాలి. పిల్లలకు లోకల్ ఫీడింగ్ ఇవ్వాలి. ప్రతీ అంగన్వాడీ కేంద్రానికి అవసరమైన స్టేషనరీ వస్తువులు ఇవ్వాలి. మండల కేంద్రాల్లో సెంటర్స్ అద్దెలు 200 రూపాయల నుండి 500 రూపాయల వరకు పెంచాలి. జీవో నెం 41, 42, 390 లను రద్దు చేయాలి. గ్రామపంచాయితీలకు, ప్రైవేట్, స్వచ్ఛంద

సంస్థలకు అంగన్వాడీ కేంద్రాలను అప్పజెప్పే విధానాన్ని మానుకోవాలి. తదితర డిమాండ్లతో కూడిన వినతిపత్రాన్ని ఇచ్చారు. స్పందించి, నా పరిధిలోని సమస్యలు వెంటనే పరిష్కరిస్తానని ఆవిడ హామీనిచ్చారు. ప్రభుత్వంతో సంబంధం ఉన్న వాటిని సంబంధిత అధికారులకు తెలియజేస్తానని చెప్పారు.

అంగన్వాడీ నాయకులు, సువర్ణ, వనీత, సరోజ, అనసూయ, సునీత, చెంచులక్ష్మి, సిఐటియు నాయకులు అల్లూరి లోకేష్లు ప్రతినిధి వర్గంలో ఉన్నారు.

★

### నెల్లూరు జిల్లా వ్యవసాయ మార్కెట్ కమిటీ సెక్యూరిటీగార్డ్స్ యూనియన్ (సిఐటియు) సర్వసభ్య సమావేశం



వ్యవసాయ మార్కెట్లలో పని చేసే సెక్యూరిటీగార్డులను రెగ్యులర్ చేసి శాశ్వత ఉపాధి కల్పించాలని, ఎపి వ్యవసాయ మార్కెట్ కమిటీల సెక్యూరిటీగార్డుల యూనియన్ రాష్ట్ర అధ్యక్షులు తుమ్మల సాంబయ్య ప్రభుత్వాన్ని డిమాండ్ చేశారు. 7.2.10న

నెల్లూరు జిల్లా ఎసి సుబ్బారెడ్డి కూరగాయల మార్కెట్ యార్డులో వ్యవసాయ మార్కెట్ కమిటీ సెక్యూరిటీ గార్డ్స్ యూనియన్ (సిఐటియు) జిల్లా కమిటీ సర్వసభ్య సమావేశం జిల్లా అధ్యక్షులు సి. హెచ్. తిరుపతిరెడ్డి అధ్యక్షతన జరిగింది. కార్మికశాఖ కమీషనర్ జారీ చేసిన గజిట్ నోటిఫికేషన్ నెం 6ను వెంటనే అమలు జరిగేలా ఆగస్టు నుండి ఏరియర్స్ ఇచ్చేలా ఉత్తర్వులు జారీ చేయాలని ప్రభుత్వాన్ని డిమాండ్ చేశారు. అనంతరం అధ్యక్షులుగా ఎ.దేవనహాయం(రాపూర్), కార్యదర్శిగా పి.రవీంద్ర (వెంకటగిరి), కోశాధికారిగా ఎన్. వెంకటేశ్వర్లు (ఉదయగిరి), ఉపాధ్యక్షులుగా పి.రమణయ్య, ఎం.కల్పన, సహాయ కార్యదర్శులుగా యు.ముత్యాలయ్య, ఇ.మస్తానయ్య మరియు సభ్యులుగా బి.వెంకటేశ్వర్లు, బి.రమేష్, కె.వెంకటరెడ్డి, ఏడుకొండలు, డి.సుబ్రహ్మణ్యంలను ఏకగ్రీవంగా ఎన్నుకున్నారు.

★

### కృష్ణా జిల్లాలో గ్రామ సేవకుల ధర్నాలు

గ్రామ సేవకుల సమ్మె సందర్భంగా ఇచ్చిన ఒప్పందాలను అమలు చేయాలని కోరుతూ ఎపి గ్రామ సేవకుల సంఘం కృష్ణా జిల్లా కమిటీ ఆధ్వర్యంలో ఫిబ్రవరి 8వ తేదీన గుడివాడ, నూజివీడు రెవిన్యూ కార్యాలయాల వద్ద మరియు మచిలీపట్నం కలెక్టర్ కార్యాలయం ఎదుట ధర్నా జరిగాయి. ఈ సందర్భంగా జిల్లా ప్రధాన కార్యదర్శి నిమ్మకూరి నుబ్బారావు మాట్లాడుతూ గ్రామ సేవకులకు డిపి 100 రూపాయలు పెంచాలని, పిఆర్సిని వర్తింపజేయాలని, ఖాళీ పోస్టులను వెంటనే భర్తీ చేయాలని

డిమాండ్ చేశారు. ఈ కార్యక్రమంలో సిఐటియు జిల్లా కార్యదర్శి పంచకర్ల శ్రీనివాసరావు పాల్గొని మాట్లాడుతూ గ్రామ సేవకులను నాల్గవతరగతి ఉద్యోగులుగా గుర్తించి, ప్రభుత్వ శాఖల్లోని కాంట్రాక్టు ఉద్యోగులకు ఇస్తున్నట్లు 5 వేల రూపాయల వేతనం ఇవ్వాలని, మెడికల్ ఇన్వాలిడేషన్ జీవో నెం 661 ను గ్రామ సేవకులకు వర్తింపజేయాలన్నారు. ఈ ధర్నాలో 420 మంది గ్రామ సేవకులు పాల్గొన్నారు. ధర్నా అనంతరం ఆర్డిఓ కె. హైమావతికి వినతిపత్రం అందజేశారు.

★



## ప్రైవేటీకరణకు వ్యతిరేకంగా టర్కీలో కార్మిక పోరాటాలు

టర్కీలో 12 ప్రభుత్వరంగ కర్మాగారాలను బ్రిటిష్ అమెరికన్ టుబాకో కంపెనీ విక్రయించాలని టర్కీ ప్రభుత్వం నిర్ణయించింది. ప్రైవేటీకరణతో లక్షలాదిమంది కార్మికులు ఉద్యోగ భద్రత కోల్పోయి వీధులపాలయ్యే ప్రమాదం ఏర్పడింది. దీంతో ఆగ్రహించిన కార్మికులు పోరాటాల్లోకి వస్తున్నారు. లక్షలాదిమంది విధులు బహిష్కరించి నమ్మకంలో పాల్గొంటున్నారు. ప్రైవేటీకరణ అనంతరం ఆయా కర్మాగారాలలో పని చేసే కార్మికులు వేతనాలు 40 శాతం కోత విధించడం, కార్మికులందరిని కాంట్రాక్టు పద్ధతిలోకి మార్చడం, కార్మిక హక్కులు నిరాకరించడం వంటి కార్మిక వ్యతిరేక చర్యలుంటాయని భావిస్తున్నారు. చివరికి కార్మికులకు సంఘం పెట్టుకునే హక్కు కూడా ఉండే అవకాశం లేదు. కార్మిక సంఘాలలో చేరాలంటే సమ్మెలు చేయడం, సామూహిక బేరసారాలు చేయడం వంటి చర్యలకు పాల్పడవద్దని నిబంధనలు విధించే అవకాశం ఉందని కంపెనీ అనుకూల వర్గాలు అభిప్రాయ పడుతున్నాయి. దీనితో తమకు పూర్తి కార్మిక హక్కులతోపాటు, వేతన హక్కు, ఉద్యోగ భద్రత కల్పించాలని డిమాండ్ చేస్తూ 12 వేల మంది కార్మికుల అంకారాపార్క్లో బైటాయించారు. ప్రత్యేక పోలీసు దళాలను ఉపయోగించి కార్మిక పోరాటాలను అణచివేయడానికి టర్కీ ప్రభుత్వం తీవ్రంగా ప్రయత్నిస్తున్నది. టర్కీష్ కాన్ఫెడరేషన్ ఆఫ్ లేబర్ యూనియన్ నాయకత్వంలో పోరాటం ఉధృతం అవుతున్నది. టర్కీ ప్రభుత్వం కార్మిక ఉద్యమాలపై నిర్బంధంతోపాటు దుష్ప్రచారం కూడా మొదలెట్టింది. కార్మికులపై తీవ్రవాదుల ముద్రవేస్తూ వారి పోరాటం ప్రభుత్వానికి వ్యతిరేకమైందని, వారి నిరసన న్యాయసమ్మతం కాదని టర్కీ ప్రధానమంత్రి రెసెల్ తమ్యక్ ఎర్డోగాన్ వితండవాదం మొదలుపెట్టారు.

**సంక్షోభ భారాన్ని కార్మికులపై మోపుతున్న గ్రీస్ ప్రభుత్వం సమ్మెభాటలో కార్మికులు**

గ్రీకు దేశంలో కార్మికులు ఫిబ్రవరి 10 నుండి సార్వత్రిక సమ్మెకు దిగారు. వేలాదిమంది కార్మికులు ఏథెన్స్లో స్టాక్ మార్కెట్ను ముట్టడించారు. ఆర్థిక మాంద్య దెబ్బకు అప్పులపాలైన పబ్లిక్ ప్రభుత్వం పొదుపు చర్యల పేరుతో కార్మికులపై దాడులను ఎక్కుపెట్టింది. కార్మికుల వేతనాలలో 10 శాతంకోత, ఉద్యోగుల తొలగింపు, పన్నుల పెంపు, కార్మికులకున్న సదుపాయాలను కత్తిరించడము, పెన్షన్ సంస్కరణలు వంటి చర్యలకు శ్రీకారం చుట్టింది. దాంతో ఆగ్రహానికి గురైన ఉద్యోగ, కార్మికులు వీధుల్లోకి వచ్చారు. భారీ వర్షం కురుస్తున్నప్పటికీ లెక్క చేయకుండా ఏథెన్స్, థేల్స్ నగరాల వేలాదిమందితో భారీ ప్రదర్శనలు నిర్వహించారు. సమ్మె కారణంగా జనజీవనం స్తంభించింది. విమానాలతోసహా రవాణా వ్యవస్థ, కార్యాలయాలు, స్కూల్స్, పరిశ్రమలు నిలిచిపోయాయి. వైద్య సేవలు కూడా స్తంభించాయి. ఈ మధ్య కాలంలో ఇది

రెండవ జాతీయ సమ్మెకావడంతో ప్రభుత్వం సమ్మెపై నిర్బంధం ప్రయోగించింది. పోలీసులకు, కార్మికులకు మధ్య ఘర్షణలు చెలరేగాయి. పెట్టుబడిదారులు చేసిన పాపానికి కార్మికులను బలితీసుకోవడము అన్యాయమని, అంతర్జాతీయ ప్రయోజనాలకోసం గ్రీస్ దేశాన్ని పావుగా ఉపోగించుకుంటున్నారని జనరల్ ఫెడరేషన్ ఆఫ్ గ్రీస్ వర్కర్స్ ప్రధాన కార్యదర్శి ఇమాన్నిస్ విమర్శించారు. సంక్షోభ భారాలు కార్మికుల మీద వేసి చేతులు దులుపుకోవాలని చూస్తోంది. గ్రీస్ ప్రభుత్వం.

**ఫ్రాన్స్ ఆయిల్ రిఫైనరీ కార్మికుల సమ్మె**

ఉత్తర ఫ్రాన్స్లోని ఒక చమురు ప్లాంట్ను మూసివేయడానికి యాజమాన్యం గుట్టుగా పావులు కదుపుతోంది. ఈ వ్యవహారం బయటికి పొక్కుడంతో ఆ ప్లాంట్ కార్మికులు సమ్మెలోకి దిగారు. వారికి మద్దతుగా కార్మిక సంఘాలన్ని రంగంలోకి దిగాయి. పెట్రోలియం ఉత్పత్తి నిలిచిపోయింది. అమెరికాకు చెందిన ఎక్స్సోన్మోబిల్ కార్పొరేషన్లో ఈ సమ్మెకారణంగా చమురు నిల్వలు అడుగంటాయి. ఈ కార్పొరేషన్ ద్వారా పెట్రోల్ సరఫరా నిలిచిపోవడముతో పెట్రోల్ కేంద్రాలలో పెట్రోలు దొరకక వినియోగదారులు తీవ్ర ఇబ్బందులకు గురవుతున్నారు. రిఫైనరీ కార్మికుల సమస్యలు పరిష్కారం చేయాలని ఫ్రాన్స్ ప్రభుత్వంపై ఒత్తిడి పెరుగుతున్నది.

**ఒబామా-దలైలామా భేటీపై చైనా ఆగ్రహం**

దలైలామాతో కలవకూడదని అమెరికాకు చైనా పదేపదే విజ్ఞప్తి చేసినప్పటికీ ఒబామా దలైలామాతో సమావేశం నిర్వహించించారు. దలైలామాతో కలడము ద్వారా చైనాపై తనకున్న వైరాన్ని మరోసారి అమెరికా బయటపెట్టుకుంది. చైనా ఎక్కడ తనను అధిగమించి పోతుందోననే భయంతో ఉన్న అమెరికా చైనాలో అంతర్గత సమస్యలు సృష్టించడానికి గత అనేక సందర్భాలలో ప్రయత్నించింది. దలైలామాతో భేటీ కూడా అందులో భాగమే. ఇరాక్, ఆఫ్ఘానిస్తాన్లను దురాక్రమించిన అమెరికా టిబెట్ స్వయంప్రతిపత్తి గురించి మాట్లాడుతోంది. అబూగ్రాయీబ్ జైలులాంటి నరక కూపాలను పెంచి పోషిస్తున్న అమెరికా మానవ హక్కుల గురించి ధర్మపన్నాలు వల్లిస్తోంది.

దలైలామాతో అమెరికా చట్టపట్టాలు చైనాలో చిచ్చు పెట్టడానికే తప్ప మరోటికాదు. అందుకే చైనా మండిపడుతోంది. చైనా ఉపవిదేశాంగ మంత్రి క్యుయి తియాంకై బీజింగ్లో అమెరికా రాయబారిని పిలిపించి తమ నిరసన తెలియజేశారు. ఈ అంశం రెండు దేశాలపై తీవ్ర ప్రభావం చూపగలదని, అమెరికా అంతర్జాతీయ నిబంధనలను తొక్కిందని క్యుయి విమర్శించారు. చైనా వ్యతిరేక, వేర్పాటువాద శక్తులకు మద్దతు ఇవ్వడము మానుకోవాలని హెచ్చరించారు.

**మహమ్మద్ అబ్బాస్**



## ఉద్యోగ భద్రత, కనీస వేతనాలకై అంగన్వాడీల పోరాటం

జీవో నెం 41, 42 రద్దు, కనీస వేతనాలు, రిటైర్మెంటు బెనిఫిట్స్, ఐసిడిఎస్ సార్వత్రికకరణ ప్రభుత్వోద్యోగులుగా గుర్తింపుకోసం, ప్రైవేటీకరణకు, రాజకీయ వేధింపులకు నిరసనగా ఫిబ్రవరి 19న రాష్ట్ర వ్యాపితంగా అంగన్వాడీలు చేపట్టిన ముట్టడితో కలెక్టరేట్లు స్థంబించిపోయాయి. పసిపిల్లల భవిష్యత్కోసం, దేశమానవ వనరలు అభివృద్ధి కోసం ఐసిడిఎస్ను మరింత పటిష్టవంతంగా అమలు చేయాలని అందుకోసం కేంద్ర బడ్జెట్లో ఐసిడిఎస్కు 15000 కోట్లు కేటాయించాలని అంగన్వాడీ వర్కర్స్ & హెల్పర్స్ ఫెడరేషన్ (సిఐటియు) చాలా కాలంగా డిమాండ్ చేస్తున్నది. వీటికోసం అంగన్వాడీ ఉద్యోగులు గత 3 నెలలుగా వివిధ రూపాల్లో ఆందోళనలు చేశారు.



యూనియన్ (సిఐటియు) రాష్ట్ర కమిటీ పిలుపునిచ్చింది. ఇందుకోసం జనవరి 18న అన్ని మండల/ పై ఆంధ్రా కోనలతోపాటు కేంద్రాల్లో మానవహారాలు, రాస్తారోకోలు నిర్వహించింది. ఫిబ్రవరి 19న రాష్ట్రంలోని అన్ని కలెక్టరేట్లను ముట్టడించి స్థంబింపజేయడం ద్వారా రాష్ట్రంలో అంగన్వాడీ ఉద్యోగుల సమస్యల పరిష్కారానికి ప్రభుత్వంపై ఒత్తిడి తేవాలని నిర్ణయించింది.


తమ భవిష్యత్పై సరళీకృత విధానాల ప్రభావం రోజురోజుకు పెరుగుతున్న సమస్యలు, ఉద్యోగ భద్రతపై కలుగుతున్న తీవ్ర ఆందోళనతో రాష్ట్ర వ్యాపితంగా పెద్ద ఎత్తున ఉద్యమించారు. అధికారుల బెదిరింపులు, ట్రయినింగు పేరుతో పోరాటాన్ని నీరుగార్చటానికి ప్రభుత్వ యంత్రాంగం చేసిన ప్రయత్నాలు విఫలమయ్యాయి. వేలాదిమంది అంగన్వాడీ



**తూర్పుగోదావరి జిల్లా అంగన్వాడీల ధర్నాలో మాట్లాడుతున్న అడిషనల్ జాయింట్ కలెక్టర్**

మహిళలతో కలెక్టరేట్ ప్రాంగణాలు నిండిపోయాయి. నినాదాల హోరు వెల్లువెత్తింది. శ్రీకాకుళం, అనంతపురం, నల్గొండ, ప్రకాశం జిల్లాల్లో అక్రమ అరెస్టులకు పాల్పడ్డారు. చిత్తూరు జిల్లాలో తోపులాటల్లో నలుగురు స్పృహ తప్పిపోవటంతో రాస్తారోకో చేపట్టారు. అనేక జిల్లాల్లో కలెక్టర్లు, జాయింట్ కలెక్టర్లు ఉద్యోగుల సమస్యలపట్ల స్పందించారు. ఐసిడిఎస్ అధికారులకు యూనియన్ ప్రతినిధులతో సంయుక్త సమావేశాలు నిర్వహించి సమస్యలు పరిష్కరిస్తామని, రాష్ట్ర అఖిల భారత స్థాయి కోర్కెలను ప్రభుత్వాల దృష్టికి తీసుకు వెళ్తామని వాగ్దానం చేశారు. ఐక్య పోరాటం ద్వారా సమస్యలను పరిష్కరించుకోవాలన్న పట్టుదలతో అంగన్వాడీ ఉద్యోగులు ముందుకు నడిచారు. సమరశీల పోరాటం ద్వారా మరోసారి స్ఫూర్తిని కలిగించిన అంగన్వాడీ ఉద్యోగులకు జేజేలు.

- పి.అరుణ, శ్రీకాకుళం



**కర్నూలు జిల్లాలో అంగన్వాడీల కలెక్టరేట్ ముట్టడి**

ప్రధానమంత్రికి, కేంద్ర స్త్రీ శిశు సంక్షేమ శాఖ మంత్రికి, ప్రిన్సిపల్ సెక్రటరీ, ముఖ్యమంత్రికి పోస్టు కార్డులు, టెలిగ్రామ్స్, ఎస్ఎంఎస్లు, ఈ మెయిల్స్ ద్వారా తమకోర్కెలను ప్రభుత్వానికి తెలిపారు. కేంద్ర, రాష్ట్ర బడ్జెట్ సమావేశాల సందర్భంగా ఫిబ్రవరి 19న దేశ వ్యాప్తంగా అన్ని జిల్లా కేంద్రాల్లో ప్రదర్శనలు చేయాలని అఖిల భారత కమిటీ నిర్ణయించింది.

రాష్ట్రంలో రాజకీయ వేధింపులు, అక్రమ తొలగింపులతో బాధపడుతున్న అంగన్వాడీ ఉద్యోగులకు మెడమీద కత్తిలా ఉన్న జీవో 41, 42లను అమలుకు రాష్ట్ర ప్రభుత్వం నిర్ణయించటంతో ఉపాధి భద్రతకు మరింత ప్రమాదం ఏర్పడింది. అంతేకాక అంగన్వాడీ కేంద్రాల పరిధిలో ఐకెపి/స్వచ్ఛంద/ప్రైవేట్ సంస్థలతో పోటీ సెంటర్లు ఏర్పాటు చేయటంతో ఐసిడిఎస్ సేవలు బలహీనపడుతున్నాయి. ఈ నేపథ్యంలో అఖిల భారత డిమాండ్స్ తోపాటు రాష్ట్రంలో ఉన్న సమస్యలపై కూడా గట్టిగా పోరాడాలని ఆంధ్రప్రదేశ్ అంగన్వాడీ వర్కర్స్ & హెల్పర్స్



**రంగారెడ్డి జిల్లా కలెక్టరేట్ ముట్టడి**





## టెక్స్టైల్ రంగంలో మహిళా కార్మికుల శ్రమ దోపిడీ

రాష్ట్రంలోని పారిశ్రామిక రంగంలో అత్యధికమంది కార్మికులు పనిచేసే రంగాల్లో టెక్స్టైల్ రంగం ఒకటి. జిన్నింగు, స్పిన్నింగు, వీవింగు, నిట్టింగ్ విభాగాలన్నీ కలిపితే మహిళా కార్మికుల సంఖ్య సగం తేలుతుంది. యజమానులు మొత్తం కార్మికుల శ్రమను దోపిడీ చేయటం ఒక ఎత్తయితే, మహిళా కార్మికులను అదనపు శ్రమదోపిడీకి, వివిధ రకాల వివక్షతలకు గురి చేయటం, ఈ రంగంలో ప్రత్యేకత. పేదరికం, వెనుకబాటుతనం వలన తప్పని పరిస్థితుల్లో చిన్న వయసు ఉండే అమ్మాయిలు కూడా యజమానులకు కారుచౌకగా తమ శ్రమను ధారపోస్తున్నారు. టెక్స్టైల్ రంగంలో యజమానుల దోపిడీ, వివక్షతల నుండి మహిళా కార్మికులను రక్షించాల్సిన బాధ్యత కార్మికోద్యమంపై ఉంది.

**మహిళా కార్మికుల కేంద్రీకరణ :** జిన్నింగు మిల్లుల్లో దాదాపు సగం మంది మహిళా కార్మికులు పని చేస్తారు. ప్రధానంగా యంత్రాల వద్ద క్లీనింగు పని చేస్తారు. ఆటో మేషన్ పూర్తిగా లేని చోట పత్తిని యంత్రాలలో వేస్తారు. పత్తి అన్ లోడింగ్, కట్ట కట్టం, ఫీడింగ్, పత్తిని మోయటం, పత్తి గింజలను బస్తాలలోకి ఎత్తటం తదితర పనులు కూడా చేస్తారు. జిన్నింగు రంగంలో ఉండే రెండు పిప్లల్లోనూ మహిళలు పని చేస్తారు. స్పిన్నింగు మిల్లుల్లోని అన్ని పనుల్లో మహిళలు ఉన్నారు. ఇందులో 10, 12 సంవత్సరాల వయసు పిల్లలు కూడా కనపడతారు. బాల కార్మిక వ్యవస్థ ఉండటం స్పిన్నింగ్ విభాగంలో ఉన్న ప్రత్యేకత. వీవింగ్ (బట్టతయారీ) విభాగంలో మహిళా కార్మికుల సంఖ్య తక్కువ. స్వంత ఇంట్లో మరమగ్గాలు పెట్టుకొని పని చేసే చోట, మరమగ్గాలు ఎక్కువ ఉండే యూనిట్స్ లో ఉండే గదుల్లో కాపురాలు ఉండే చోట, ఇతర చోట్ల భర్తలకు రిలీవర్స్ గానూ పని చేస్తారు. నిట్టింగ్ లో అనంతపురం జిల్లా రాయదుర్గం పట్టణంలోని పది వేల మంది కార్మికుల్లో మహిళలు గణనీయంగా ఉన్నారు. విశాఖపట్నం బ్రాండిక్స్, రంగారెడ్డి జిల్లా అపేరల్ పార్కు మరియు మిగతా జిల్లాలలోని నిట్టింగ్ యూనిట్స్ లో దరిదాపు అందరూ మహిళలే.

**దోపిడీ, వివక్షత :** టెక్స్టైల్ రంగంలోనే వేతనాలు తక్కువ అనుకుంటే, మహిళలకు పురుష కార్మికులకంటే ఇంకా తక్కువ వేతనాలు ఇస్తారు. సమాన పనికి సమాన వేతనం సూత్రం ఎక్కడా అమలు కాదు. జిన్నింగు విభాగంలో 12 గంటలు పని చేయించుకుని 80 నుండి 100 రూపాయలు మాత్రమే ఇస్తారు. స్పిన్నింగు మిల్లుల్లో మహిళలు ఎవరూ పర్మినెంటు కార్మికులు కాదు. మహిళలంటే క్యాజువల్, డైలీ, కాంట్రాక్టు కార్మికులే. ఇక్కడ కూడా 80 నుండి 100, 110 రూపాయలు ఇస్తారు. పురుషుల డెయిలీవేజెస్ కంటే మహిళల డెయిలీవేజెస్ తక్కువ. పురుషులకు 130, 140 రూపాయలు దాకా ఉంది. స్పిన్నింగ్ లో బాల కార్మికులు 30 నుండి 40 శాతం ఉన్నారు. వీరిలో ఆడ పిల్లలు ఎక్కువ. అనంతపురం, మహబూబ్ నగర్ జిల్లాల్లో 10, 12

సంవత్సరాల పిల్లల్ని మిల్లు కాంపౌండ్ లో ఉండే డార్మిటరీస్ (గదులు)లో పెట్టి 3, 4 సంవత్సరాలు పని చేయించుకుని 20, 25 వేలు ఇచ్చి పంపిస్తారు. దీనికి తాళిబొట్టు పథకమని పేరు పెట్టారు. చిత్తూరు జిల్లాలో రోజూ ఇంటివద్ద నుండి వచ్చి పని చేసి వెళ్తారు. గుంటూరు, పశ్చిమగోదావరి జిల్లాల్లో బస్సుల్లో తీసుకొచ్చి బస్సుల్లో వదిలి పెడతారు. చిన్న పిల్లలతో నిండి ఉంటాయి కాబట్టి అవి స్కూలు బస్సులను తలపిస్తాయి. గుంటూరు, మహబూబ్ నగర్ లో మహిళలు, పిల్లలతోసహా కుటుంబాలను చిన్న గదులు కల్గిన క్వార్టర్స్ లో ఉంచి ఎక్కడికీ కదలకుండా చేస్తారు. అవి జైళ్ళ లాగా ఉంటాయి. ఎవరినీ కలవనివ్వరు. కార్మికుల జీవితాలు మిల్లు యజమానుల లాభాల దాహానికి బలవుతున్నాయి.

విశాఖపట్నం జిల్లాలో ఉన్న నిట్టింగ్ బహుళజాతి కంపెనీ బ్రాండిక్స్ తన వద్ద పని చేసే 3,800 మంది మహిళా కార్మికులకు నెలకు 2,800 రూపాయలు మాత్రమే వేతనం చెల్లిస్తున్నది. దుమ్ము, ధూళి నుండి రక్షణకు ఎటువంటి పరికరాలు ఇవ్వకపోవడంతో ఇద్దరు మహిళా కార్మికులు మరణించారు. మహిళలపై పని భారాన్ని మోపి యాజమాన్యం చెప్పినట్లు చేయలేకపోతే చీకటి గదుల్లో నిర్బంధించటం, గంటల తరబడి నిలబెట్టటం లాంటి అనాగరిక చర్యలకు పాల్పడతారు. విదేశాలకు ఎగుమతి చేస్తూ లాభాలు గడించుకునే సూర్యా గార్మెంట్స్ (భువనగిరి)లో 470 మంది మహిళా కార్మికులకు వచ్చే రోజువారీ వేతనం 80 రూపాయల నుండి 110 రూపాయలు మాత్రమే.

**ప్రభుత్వ విధానాలు కారణం :** స్వాతంత్ర్యం వచ్చి 62 సంవత్సరాలు పూర్తయినా మెజారిటీ ప్రజలు పేదరికంలో ఉన్నారు. దీని మూలంగానే భుక్తికోసం మహిళలు అతి తక్కువ వేతనాలకు పని చేస్తున్నారు. మహిళలకు తామెదో మేలు చేస్తున్నట్లు చెప్పుకునే ప్రభుత్వం, యజమానుల దోపిడీ నుండి పేద మహిళలను కాపాడేందుకు ఎటువంటి చొరవ చూపదు. యజమానుల ప్రభుత్వంగా వ్యవహరిస్తుంది. ప్రభుత్వ విధానాల వలన వ్యవసాయ సంక్షోభం వచ్చింది. దానికి తోడుగా అనేక ప్రాంతాలు ఇప్పటికీ వెనుకబడి ఉన్నాయి. అనంతపురం, శ్రీకాకుళం, విజయనగరం లాంటి జిల్లాల వెనుకబాటుతనం వలన చిన్న వయసులోనే ఆడపిల్లలు మిల్లు యజమానుల లాభాల దాహానికి బలవుతున్నారు. తల్లిదండ్రులకు భారం కాకుండా పెళ్ళయ్యేవరకూ తమ పోషణ తామే చూసుకునేలా మిల్లుల్లో, నిట్టింగ్ యూనిట్స్ లో పని చేస్తారు. భర్తలకు వచ్చేకొద్దిపాటి ఆదాయాలకు తాము కూడా తోడు కావటానికి మహిళలూ అతితక్కువ వేతనాలతో పని చేస్తున్నారు. మహిళలను సంఘటితం చేసి ప్రభుత్వ విధానాలపై పోరాడాలి. కార్మిక చట్టాలను అమలు చేయించాలి. అంతర్జాతీయ మహిళా దినోత్సవ శతవార్షికోత్సవం సందర్భంగా టెక్స్టైల్ యజమానుల దోపిడీ నుండి మహిళా కార్మికులను కాపాడేందుకు ప్రతిపాదించాలి.

పి.అజయ్ కుమార్



**GOVERNMENT OF INDIA  
MINISTRY OF LABOUR DEPARTMENT & EMPLOYMENT  
OFFICE OF THE REGIONAL COMMISSIONER (CENTRAL)  
ATI CAMPUS, VIDYANAGAR, HYDERABAD-500 007**

No. 47/1/2009-C2

Dated the 4-11-2009

To

Sub : Minimum wages Act, 1948- Revision of Living allowance on Consumer Price Index to the workers engaged in the employment of Construction or maintenance of Roads and building operations w.e.f.1-10-2009 Regarding.

Ref : 1) This Office letter No 47/1/09-C2 dated 13-5-2009 and G O Ms No 85, LET ..F(LAB-II) dated 22.09.2007 of Commissioner of Labour, Govt. Of Andhra Pradesh, Hyderabad Gazette No. 568 dated 01.10.2007 and Gazette No 460 dated 03-10-2009

Dear Sir,

Please refer to this Office letter No. 47/1/2008-C2 dated 13.05.2009 on the captioned subject.

Further, I am to state that Commissioner of Labour, Govt. of AP, Hyderabad issued a Notification vide Order No. NI 2888/ 2009-II dated 01-10-2009 under clause (d) Sec 2 & Sub-Sec (2) of Sec 4 of the Minimum Wages Act, 1948, declaring the average rise in the State Industrial Workers Consumer Price Index Nos. for the half year ending June 2009 as on 1-10-2009 and the same has been published in the Gazette No 460 dated 3-10-2009 of Andhra Pradesh Gazette. Part-I. Extraordniary. According to the Notification the Consumer Price Index Numbers prevailed, as on 1-10-2009 are 693 pnts. Therefore, ali the Employers are required to pay the revised wages to the workers working in their establishments either directly or through thair Contractor in the above mentioned scheduled employments we f 1-10-2009 as mentioned below :-

**MINIMUM RATES OF WAGES PAYABLE W.E.F. 1-10-2009(REVISED)**

1. <b>Employment in Building Operations</b>	4938.00	1075.20	6013.20	231.27
<b>Skilled</b> : 1st class Mason, 1st class Carpenter 1st class Painter, Mechanic, stone dresser, Fitter, Plumber, Tile Tutner, Mason or Carpenter, Maistry, Stone cutter, Welder, Elecrician (Licensed Maistry or works Maistry) Machinist, Supervisor				
2. <b>Semi Skilled</b> : 2nd class Mason, 2nd class carpenter or Asstt. Carpenter, 2nd Class Blacksmith, 2nd Class painter, Fitter for bending Bars for Reinforcement, Tinker, Sawyer, Glassier, Bars Moulder, Pot tile turner, Brick& Line kilnman, Asstt. Fitter.	4102.00	1075.20	5177.20	199.12
3. <b>Unskilled</b> : Mazdoor, Gang Mazdoor, Tachar, Mukaddam, Peon, Sweeper, Bhistha, scavenger, watchman, security guard.	3370.00	1075.20	4445.20	170.96
4. <b>Others</b> : Clerks, Storekeeper, Muster Clerk, Typist, Steno, Accountant, Computer operator.	4302.00	1075.20	5377.20	206.81
5. <b>Cartman</b> : Double Bullok Cart/ Single Bull cart cock	3370.00	1075.20	4445.20	170.96
<b>II) Employment in the construction or in Maintenance</b>				



**of Roads** (same rates in the Building Industry except in respect of the Following catagerios)

1. Driver of Bulldozers and earth moving on machinery / Driver of lorries and Road Rollers	5138.00	1075.20	6213.20	238.96
2. Tractor Drivers	4526.00	1075.20	5595.20	215.20
3. Drivers of Pump Engines and Motor Mills	4102.00	1075.20	5177.20	199.12
4. Pump and Engine cleaner / Hammer Man/ Fireman	3370.00	1075.20	4445.20	170.96

### **Explanation for the purpose of this Notification**

- a) Where a workman is paid daily wages, dividing the monthly wage by 26 shall arrive at the daily wage.
- b) The Minimum rates applicable to the workers employed by the Contractors and Casual lubores if any engaged by the Principal employer directly.
- c) If the Central Govt. minimum rates of wages are higher than the State Govt. The rates of Central Govt. Notification are payable in the above scheduled employment.

You are requested to implement the above minimum rates of wages and Cost of Living Allowance payable under Minimum Wages Act, 1948 w.e.f 1.10.2009 in your organization and also bring it to the notice of all your Contractors as well as your subordinates and ensure payment of the above scheduled employment w.e.f 1.10.2009.

Yours faithfully,  
(P.SIVARAJAN)  
Assistant Labour Commissioner (Central),  
Hyderabad

### **వినిమయ ధరల సూచిక** (బేస్ 2001 = 100)

సెంటర్ సీరిస్	జూలై	ఆగస్టు	సెప్టెంబర్	అక్టోబర్	వింకింగ్ ఫ్యాక్టర్	1971=100	1960=100	1982=100
హైదరాబాద్	154	155	154	157	ఆల్ ఇండియా	-	4.93	4.63
గుంటూరు	162	165	164	168	హైదరాబాద్	-	5.23	4.79
విశాఖపట్నం	157	160	159	163	గుంటూరు	-	5.60	4.57
వరంగల్	177	177	176	181	విశాఖపట్నం	2.48	1.87	4.64
విజయవాడ	167	166	168	170	రాజమండ్రి	2.55	1.81	4.26
గోదావరి ఖని	171	171	173	178	వరంగల్	2.36	1.90	4.75
<b>రాష్ట్ర సీరిస్</b>					ఎన్ఎస్ఐ కాంప్లెక్స్	-	1.89	4.21
విజయనగరం	173	175	176	180	గోదావరిఖని (ఎవజిపి)	2.49	-	4.45
రాజమండ్రి	170	171	171	174	విజయవాడ	-	-	4.28
జగ్గయ్యపేట	175	176	176	179	విజయనగరం	-	-	3.93
తిరుపతి	165	166	166	170	కొత్తగూడెం	-	-	4.58
కొత్తగూడెం	166	168	170	174	నిజామాబాద్	2.52	-	-
నిజామాబాద్	172	174	175	179				
ఆలిండియా	160	162	163	169				
ఎ.పి.	165	167	167	170				



# రొయ్యల కంపెనీలో పనిచేస్తున్న మహిళల స్థితిగతులు

విశాఖ జిల్లాలో పెందర్తి, గాజువాక ప్రాంతాల్లో సుమారుగా 6 కంపెనీలున్నాయి. వీటిలో పని చేస్తున్న మహిళల పరిస్థితి చాలా అధ్వన్నంగా ఉన్నాయి. చేపలలోకెల్లా శ్రేష్టమైన, వాటిని పెద్ద పెద్ద కంపెనీలకు జర్మనీ, జపాన్, అమెరికా, ఫ్రాన్స్ వంటి దేశాలకు ఎగుమతులు చేస్తారు. చాలా లాభాలతో నడిచే ఆక్వా పరిశ్రమలలో పనిచేస్తున్న మహిళల బ్రతుకులు చిద్రంగా ఉన్నాయి.

పెందర్తి మండలంలో దేవి ఫిషరీస్లో సుమారు 80 మంది కాంట్రాక్టు మహిళలు పని చేస్తున్నారు. వీరికి సంవత్సరంలో 3 నెలలు మాత్రమే పని ఉంటుంది. వీరు ఈ కంపెనీలో సుమారు 15 సంవత్సరాలుగా పని చేస్తున్నారు. వాళ్ళకు వచ్చిన ఆదాయం చూస్తే రోజుకు 15 నుండి 30 రూపాయలు మాత్రమే. ఎప్పుడో ఒక్కసారి 100 రూపాయల కూలి వస్తుంది. ఉదయం 9 గంటల నుండి సాయంత్రం 7 గంటల వరకు అంటే రోజుకు 10 గంటలు వీళ్ళు నిలబడే పని చేస్తారు. మధ్యలో అర్ధ గంట మాత్రమే భోజన విరామం. ఇది మాత్రమే వాళ్ళకు విశ్రాంతి 40 సంవత్సరాల పైబడిన వారిని పనిలోకి తీసుకోరు. వీళ్ళు పులగానిపాలెం, పాపరాజయ్యపాలెం, పురుషోత్తపురం వంటి గ్రామాలనుండి ఈ కంపెనీకి వస్తారు.

పని విధానం : 8 టేబుళ్ళ వద్ద పని ఉంటుంది. ఒక్కొక్క టేబుల్ వద్ద 4 గురు నుండి 15 మంది దాక ఉంటారు. వాళ్ళు ముందర 6 కేజీల నుండి 50 కేజీల దాక రొయ్యల బాక్సులు ఉంటాయి. ఇందులో మోసం 6 కేజీలున్న బాక్సులో 10 కేజీలు కూడా వేస్తారు. శ్రమదోపిడీ అక్కడే మొదలవుతుంది. వీళ్ళకు వచ్చిన రొయ్యలు బుర్రలు తీసివేస్తే ఒక కేజీకి 2.30 నుండి 3.00 వస్తుంది. బుర్రలు తీసిన రొయ్యలు గ్రేడింగు చేస్తారు పర్మినెంట్ వర్కర్స్ 13 గ్రేడింగులంటే పెద్ద రొయ్య 16, 17, 21 ఇవి చిన్న, మధ్యగా ఉంటాయి. 21 సైజు రొయ్య చాలా చిన్నది.

పర్మినెంట్ వర్కర్స్ గ్రేడ్ చేసిన రొయ్యలు మళ్ళీ వాళ్ళవద్దకు వస్తాయి. వాటి పొట్టు, తోలు, తోకలు తీయాలి. పొట్టు తీసేటప్పుడు చేతులకు గ్లోజులు ఇవ్వరు. ఐస్లో ఉన్న రొయ్యలను 10 గంటలపాటు నిలబడి తిమ్మిర్లుపట్టిన చేతులతో పని చేయడం చాలా కష్టంతో కూడుకున్న పని. ఇంత కష్టపడినా కష్టానికి తగ్గ ఉండదు. అంటే అది లేదు. ఫీల్ తీయడం (నరాన్ని తీయడం) చాలా కష్టం. వలవవడానికి ఒక కేజీకి 15 నిమిషాలు వడుతుంది. వీళ్ళ పనిని తలచుకుంటే ఎంతటి వారికైనా అయ్యోపాపం అనే ఆ మాట మనకు తెలియకుండానే వస్తుంది. “నేను ఏమ్మా చేతులకు గ్లోజులు ఇవ్వాలి కదమ్మా” అని అంటే అవి వేసుకుంటే మనం రొయ్యల్ని వలవడం కష్టం” అవుతుందని, అలాగే పని కూడా తొందరగా అవదని చెప్తున్నారు. అంటే యాజమాన్యం ఎంత తెలివిగా వీళ్ళతో చాకిరి చేయిస్తుందో మనకి అర్థమవుతుంది.

సెలవులుగాని, పిఎఫ్, ఇఎస్ఐ వంటి కనీస సౌకర్యాలు లేవు. పనికి వెళితేనే జీతం లేకపోతే లేదు. ఇటువంటి పని మరి ఎందుకు అమ్మ చేయడం అని నర్సమ్మని అడిగితే మా భర్తలు తెచ్చింది చాలడం లేదు. పైగా తెచ్చిన డబ్బులు సగానికి పైగా తాగుదు అయ్యింది. వేరేపనికి వెళ్ళలేను కనుక ఈ పనికి వెళుతున్నాం.

ఉన్ననాడు ఉంటుంది. లేని నాడు లేదు. అని అంటున్నారు.

వీళ్ళ చేతులు చూస్తే ఒక్కొక్కరిగోళ్ళు నల్లగా కమిలిపోయి ఉన్నాయి. పని నుంచి రాగానే కాళ్ళు ఇంత లావుగా వాచిపోయి ఉంటాయి. పని ఎక్కువ ఉన్న నాడు వారానికి ఒక్క ఆయింట్మెంట్ మాత్రమే ఇస్తారని చెప్పారు. ఇక్కడ మహిళలు 80 మందిలో కంపెనీలో పని లేకపోతే ఒక్క 10 మంది మాత్రమే వేరే చోటుకు వెళ్ళి పనులు చేసుకుంటారు. నేటికీ 15 సంవత్సరాలు దాటినా వీరిని పర్మినెంట్ చేయలేదు. పీసు రేటు ప్రకారం పని, ఒక వైపు ఆకాశాన్నింటిన ధరలు, మరొకవైపు కూలి పెరగక పోవడం, ఒక పూట తిని ఒక పూట తినక బ్రతుకులు వెళ్ళదీస్తున్నాం అని వారి ఆవేదన వ్యక్తం చేశారు.

కాంతం అనే ఆమె మాట్లాడుతూ మాకు సంవత్సరమంతా పని ఉండాలి. రేటు పెంచాలి అని అన్నారు. గంగమ్మ మాట్లాడుతూ మా చిన్నప్పటి నుంచి మావాళ్ళు కష్టపడ్డారు. ఇప్పుడు మేము అదే కంపెనీలో పని చేస్తున్నాం మా బ్రతుకులు మాత్రం మారలేదు. కంపెనీ ఓనర్లు కాంట్రాక్టర్లు బాగు పడుతున్నారు. కూలి పెంచమని అడిగితే పని మానేయడని అంటున్నారు.

గాజువాకలో చీఫ్ ఫుడ్, వాణి చీఫ్ ఫుడ్, చోహన్ లిబర్టీ చీఫ్ ఫుడ్లో లిబర్టీలు పని చేసే మహిళల పరిస్థితి ఇదే తీరు. 20 మంది మహిళలు పని చేస్తారు. ఇక్కడ జూలై, ఆగస్టు, అక్టోబర్లో బాగా పని ఉంటుంది. రోజుకు 60 నుండి మంది 70 వరకు వస్తుంది. పని ఉంటే 150 వస్తుంది. అదిచాలా అరుదు ఇక్కడ వారానికి పేమెంట్ ఇస్తారు. అప్పున్న కాలనీ, కాళికా నగర్, గాజువాక పరిసర ప్రాంతాల నుండి వస్తారు.

రొయ్యకు బుర్రతీస్తే కేజీకి 1 రూపాయి ఇస్తారు. కేజీ రొయ్య పప్పు తీయడానికి 2 రూపాయలు ఇస్తారు. 36 పెద్ద సైజు రొయ్యలు, 17 చిన్న సైజు రొయ్యలు తీస్తారు. బుర్రలు తీసినా మాంసం ఉండాలి. లేకపోతే మాకు లాభం ఉండదు. అని కాంట్రాక్టరు తిడతారు. పెద్ద రొయ్యని బ్లాక్ టైగర్ లని అంటారు. దాని వలన లాభం ఎక్కువ వస్తుంది. కేజీ రొయ్యలు ఎగుమతి చేస్తే 400 నుండి 500 దాక ప్రస్తుతం వస్తుంది కాని వీళ్ళకు మాత్రం కేవలం 3 రూపాయలు ఇస్తారు. చూసారా! ఎంత దోపిడీ జరుగుతుందో! కష్టంగా నాలుగు రోజులు పని చేస్తే ఇంకొక 3 రోజులు మహిళలు పనికి రారు. కారణం ఈ చేతుల నొప్పులు, నిలబడ్డం వలన కాళ్ళు వాపులు, చేతులు తిమ్మిర్లు. కొద్దిమందికి ఆయాసం కూడా వస్తుంది. అలాగే కంపెనీ నుండి బయటకు వచ్చేసరికి ఒళ్ళంత నీచు వాసన వస్తుంది. ఇంటి బయట నుండే ఇంట్లో వాళ్ళు కంపు స్నానం చేయాలని చీదరించుకోవడం జరుగుతుంది. ఇన్ని చీదరింపులు, చీత్కారాల మధ్య వాళ్ళు జీవనం సాగిస్తున్నారు.

ఆక్వా పరిశ్రమలలో నున్న మహిళా కార్మికులు కనీస వేతనాల కోసం, పిఎఫ్, ఇఎస్ఐ లాంటి సౌకర్యాలు కోసం పని భద్రత కోసం, కంపెనీ యాజమాన్యాల అరాచకాలకు వ్యతిరేకంగా ఐక్యంగా పోరాడి విజయాలు సాధించే దిశగా మహిళలంతా తరలాలి. సంఘటితం కావాలి. అంతర్జాతీయ మహిళా దినోత్సవం స్ఫూర్తితో ఆ కృషి చేయాలి.

బి.ప్రభావతి, విశాఖపట్నం



మార్చి 8

అంతర్జాతీయ మహిళా దినోత్సవ శుభాకాంక్షలు

1910-2010

We are the world



ఆంధ్రప్రదేశ్ పబ్లిక్ సెక్టార్ ఎంప్లాయిస్ ఫెడరేషన్

పరిశ్రమ భవన్ , హైదరాబాద్



KLVOA 434



శతవత్సరాల చైతన్య మహిళా దినోత్సవం  
మార్చి 8

1910-2010



ఎస్.వాణిశ్రీ  
చిత్తూరు జిల్లా అధ్యక్షురాలు



పి.హేమలత  
చిత్తూరు జిల్లా ప్రధాన కార్యదర్శి

ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ (CITU)  
చిత్తూరు జిల్లా కమిటీ





ಮಹಸು ಫೌಂಡೇಷನ್  
ಪುಸ್ತಕಾಲ ಪರಿಶೀಲನಾಪಟ್ಟಿಕೆ

ಪುಸ್ತಕಂ ಸಂಖ್ಯೆ	KLVO/A434
ಪುಸ್ತಕಂ ಪೆರು	5000, emso
ತಾರೀಖು	25/8/23
ಮುಂದು ಅಟ್ಟ	yes
ವೆತುಕ ಅಟ್ಟ	yes
ಮೊತ್ತಂ ಪೆಜೆಲು	87
ಪೆದ್ದ ನೆಜ ಪೆಜೆಲು	No
ಖಾಕೆ ಪೆಜೆಲು	No
ಲೆಖ ಪೆಜೆಲು	No
ತಯಾರು ಚೆಸೆತದಿ	Nandini
ಪೆಜೆಲು ಖಡೆಸೆತದಿ	Nandini
ಪ್ಲಾನ್ ಚೆಸೆತದಿ	Nandhu
ಪರಿಕ್ಷೆ ಚೆಸೆತದಿ	pragatha
ಪೆಜೆಲು ಸರಿಮಾಸೆತದಿ	
ಫ್ರೆಂಡಿಂಗು ಚೆಸೆತದಿ	
ಪ್ಯಾಕಿಂಗು ಚೆಸೆತದಿ	
ಪ್ಲಾನ್ ಚೆಯ್ಯುವಿ	
ತಪ್ಪುಲು	No
ಪರಿಸ್ಥಿತಿ	good